

ఓమ్

శ్రీ విశ్వ మీమాంస

తెలుగు సామ్రాజ్యశాస్త్ర వాసపత్రిక

అగాధ వేదాంత విచార వాహినీ
అజ్ఞాన గాఢాంధ తమో వినాశినీ।
అఖండ విజ్ఞాన ఘన ప్రకాశినీ
శ్రీవిశ్వమీమాంస వివేకవర్ధినీ ॥



ధనరాసులమధ్య విరాగియై
భోగములమధ్య త్యాగియై
కష్టములమధ్య ప్రసన్నుడై
శత్రువులమధ్య శాంతుడై
మనగలవాడే మహాత్ముడు.

-సత్యానంద

“నిమిత్తమాత్రం భవ సమ్యసాచిన్!”

సంస్థాపకులు : బ్రహ్మలీన

భగవాన్ శ్రీసత్యానంద మహర్షిలవారు

సంపర్కకులు : బ్రహ్మలీన

శ్రీబ్రహ్మనందతీర్థస్వామీలవారు

సంపాదకులు :

శ్రీపారితీర్థస్వామీలవారు

సహాయ సంపాదకులు 9959300918

శ్రీ పురుషోత్తమ తీర్థ స్వామీలవారు

9885372369

శ్రీ రామకృష్ణ పరమహంస

9441400994

సంపుటము 77 సంచిక 1

శ్రీ శోభకృత్ నామ సంవత్సరము

పుష్య మాసము-జనవరి - 2024

సంపత్కర చందా : రు. 150/-

జీవిత చందా : 3,000/-

పోషకులు : 5,116/-

రాజపోషకులు : 10,116/-

మహారాజపోషకులు : 15,116/-

Visit Website :

www.srisatyanandamaharshi.org

ఉత్తర ప్రత్యుత్తరములలో మీ చందా, ఫోను నంబరును తప్పక వ్రాయవలెను.

చందా పంపవలసిన చిరునామా :

సంపాదకుడు, శ్రీవిశ్వమీమాంస, శ్రీసత్యానందాశ్రమము

ఇనుమడుగు పోస్టు, కోవూరు(S.O.), శ్రీపొట్టి శ్రీరాములు నెల్లూరు జిల్లా, A.P.

పిన్ : 524137, e-mail : teertha24464@gmail.com

సెల్-వాట్సప్ : 9441400994, : 9440279712,

విషయసూచిక

పఞ్చాంగమ్

జనవరి 2024

1. భగవత్ ప్రార్థన.....	4
2. అహారము.....	6
3. ప్రశ్నోపనిషత్తు.....	9
4. శ్రీభాగవతామృతము.....	13
5. శ్రీరమణకథా మణిమాల.....	17
6. శ్రీవాసుదేవ కథా సుధ.....	18
7. సుభాషిత రత్నమాల.....	24
8. సూక్తి సుధాకరము.....	25
9. స్థితప్రజ్ఞవైభవము.....	26
10. మహాభారతము.....	33
11. శ్రీసత్యానందమహర్షి జీవిత చరిత్ర.....	35
12. మహాభారత కథలు.....	36
13. నైమిశారణ్యములో భాగవత సప్తాహము.....	40
14. ఆశ్రమవార్తలు.....	42
15. వేమన పద్యములు.....	43

ముఖచిత్రము
గజేంద్ర మోక్షణము

భగవత్ ప్రార్థన

5. నీ లతల చాటునందు జనించినట్టి
కోరకమునాడు నో దయాగుణనిధాన
తారకేశుడు నీపూజ తలధరింప
వెలసినాడమ్మ వారికర్పింపు నన్ను.

ఒక భక్తుడు ఆశ్రమమునందు నెలకొని యున్న శ్రీతారకేశ్వరస్వామివారికి తనను ఎలా అర్పించుకుంటున్నాడో ఈ పద్యమునందు తెలియ జేయుచున్నాడు. ఈ ఆశ్రమములో ఎన్నో వృక్షములు లతలు జనించినాయి. ఆ లతల మధ్యలో ఏదో ఒక తీగకు నేను ఒక పుష్పమునుగ జనించినాను. ఆ పుష్పమును తన తలయందు ధరించడానికి శ్రీతారకేశుడు ఈ ఆశ్రమమునందు వెలసియున్నారు. వారికి నన్ను అర్పించమని వేడుకొనుచున్నాడు.

4

జనవరి 2024 శ్రీవిశ్వమీమాంస



శ్రీ లలితా అమ్మవారు

ఓంకార పంజరశుకేం ఉపనిష దుద్వానకేళి కలకంఠమ్
ఆగమవిపిన మయూలం ఆర్యా మంతర్విభావయే భవానీమ్ ॥

ఆహారము

భగవాన్ శ్రీసత్యానందమహర్షులవారు



భౌతికముగ గాని, ఆధ్యాత్మికముగ గాని పురోభివృద్ధిని పొందుటకు సాత్వికాహార సేవనము అతిముఖ్యము. అందువలన మానవుడు ఆరోగ్యవంతముగ సుఖ జీవితమును గడుపగలడు. ఈ విషయమును మేము “ఉపదేశరత్నావళి” యను గ్రంథములో స్పష్టముగ వ్రాసితిమి.

సకాలే సాత్వికాహారం

స్వీకృత్య చ మితం యథా ।

నిర్విచారపరో భూత్వా

నిత్యం ధర్మం సమాచరన్ ॥

కుర్వంశ్చ మిత కర్మాణి

వామభాగేచ నిద్రితః ।

యది స్యాత్పురుషో లోకే న రోగీ భవతి ధృవమ్ ॥

సకాలమునకు సాత్వికాహారమును మితముగ భుజించుచు మనస్సును చింతాగ్రస్తము కానీయక, నిత్యము ధర్మము నాచరించుచు ఎడమవైపు పరుండి నిద్రించువాడు రోగములచే బాధ నొందడు.

అమితముగ భుజించుటవలన ఉదరములు పెరిగి, పనిపాటలను చేసికొననేరక భూమికి భారభూతులై సోమరులై అన్నిపనులకు ఇతరులపై ఆధారపడుచు వ్యర్థజీవనులగుచున్నారు. సాత్వికాహారమును మితముగ భుజించుటవలన ఉత్సాహము, శాంతి, ధైర్యము, ఆరోగ్యము ప్రాప్తించును. ఆహార స్వీకరణ విధానమును శాస్త్ర మిట్లు ఉపదేశించుచున్నది.

ఆహారస్య చ భాగౌ ద్వే తృతీయ ముదకస్య చ ।

వాయో స్వంచరణార్థాయ చతుర్థ మవశేషయేత్ ॥

రెండుభాగములు అనగ సగము కడుపుకు ఆహారమును స్వీకరింపవలయును. మూడవ భాగమును జలముతో నింపవలయును. నాలుగవ భాగము వాయు సంచరణార్థము (గాలి వచ్చిపోవుటకు) వదలవలయును. ఇదియే మితాహార లక్షణము.

కొందరు ఒకపూట మాత్రమే భుజించుచున్నామని చెప్పుచు మధ్య మధ్య అల్పాహారములను స్వీకరించుచుందురు. వీరు కీర్తి నపేక్షించి యటుల నుడువుచున్నారు. కాని ఏకాశన భోజనపద్ధతి అది కాదు. కొందఱు యోగులు శిష్యులచే “మా గురువుగారు భోజనమే చేయరని గాలిని పీల్చి జీవించుతరని, మా గురువుగారంతటివారు లోకమున నెచటను లేరు” అని చెప్పించుచు రహస్యముగ ఆహారమును స్వీకరించుచుందురు. ఇది మోసకృత్యము గాని యథార్థజీవితము కాదు. ఒక్కపూట భుజించువ్రతము కలవారు రాత్రిపూట అంతకంటె బలములగు యిడ్లీలను, ఉప్పుపిండిని, దిబ్బరొట్టెలను తినుచుందురు. ఈ పద్ధతి హితకరము కాదు. నియమముగ నొకపర్యాయము భుజించి, మరి దేనిని స్వీకరింపకుండ నుండ వలయును. కాని నియమ రహితముగ దొరికిన దాని నెల్ల భుజింపరాదు. వాస్తవముగ ఏకాశన భోజనము ఆరోగ్యము నొసంగును. శ్రీచరకమహర్షియు ఇటులనే నుడివియున్నారు. “ఏకాశన భోజనం సుఖపరిణామకరణం” దినమున కొకపర్యాయము భుజించుట సుఖపరిణామము కలిగించును.

అయుర్వేద నియమములను తెలియని కొందఱు నియమరహితులై అన్నమునో, ఫలములనో, పిండివంటలనో భుజించుచుందురు. ఆకలి లేకున్నను దొరికిన వాటి నంతటిని వదలక స్వీకరించుచుందురు. కడుపు నిండ భుజించిన తరువాత రుచిగల వస్తువులు లభించిన వాటిని తినుచుందురు. కడుపు నిండినను రుచిగల వస్తువు ప్రాప్తించిన కడుపులో ఖాళీ యున్నట్లే కనపడును. ఇది మహేంద్రజాలము. కడుపు నిండినట్లు త్రేణువు వచ్చిన తరువాత భుజించుట మానవలయును. ఎప్పుడు భుజింపవలయునో “ఉపదేశరత్నావళి” యందిట్లు వ్రాసితిమి.

క్షుద్బాధా త్వధికాస్యాచ్చేత్ తదైవాన్నం తు భక్షయ ।

రుచే రాధిక్యమస్తీతి బహ్వాన్నం న హి భక్షయ ॥

బాగుగ ఆకలి యైనపుడే ఆహారమును భుజింపుము. ఆహారపదార్థములు రుచిగ బాగున్నవని మితిమీరి భుజింపవలదు.

భుజించుటకు ముందెంత తేలికగ కూర్చుండువో భోజనమైన పిదప లేచునపుడును అంత

తేలికగ లేవ వలయును. కొందరు కంఠముతాకునట్లు భుజించి లేచుటకు ఇతరుల సహాయ మర్థించుచున్నారు. కారము, ఉప్పు, పులుపు మున్నగు వాటిని అతి స్వల్పముగ తినవలయును. కాని విశేషముగ తినరాదు. పండ్లను, పాలను స్వీకరించిన అవి సులభముగ జీర్ణమై ఆరోగ్యమును కలిగించును. గట్టి పదార్థములగు పాలకాయలు మరియు యితర పెరుగు గారెలు, పులిహోర, ఆవకాయ మున్నగు అతి దాహమును కలిగించు అత్యుష్ణ వస్తువుల నెన్నటికిని భుజింపరాదు. ఇక లాడూలు, కోవాలూ, మైసూరుపాకులు మున్నగు మధుర పదార్థములు ఆరోగ్యదాయకములు కావు. వాటిని స్వీకరించుటకు ధనమును వ్యయించిన రోగము నాహ్వానించినట్లు అగును. ఆకుకూరలు, పొట్ల, బీర మున్నగు సులభముగ జీర్ణమగు వానిని విశేషముగ వాడవలయును.

కొందరు నియమములను పాటింపక అన్నము, తినుబండారములు దొరికినప్పు డెల్ల భుజించుచుందురు. ఎల్లప్పుడు పిప్పరమెంట్లను నోటియందుంచుకొని రసమును త్రాగుచు ఆనందము ననుభవించు మూర్ఖు లెందరో కలరు. దేనియందు రుచికలదో దానియందే రోగమున్నదని దృఢముగ తెలిసికొనవలయును. తల్లికాని, భార్యకాని తయారొనర్చు పదార్థములయందు రుచి అధికముగ నుండదు కాని ఆరోగ్యము విశేషముగ కలదు. అన్న విక్రయశాల (హాటల్)లో తయారొనర్చబడు ఆహారమునందు రుచి విశేషముగ కలదు కాని ఆరోగ్యముగ నుండదు. రోగము కూడ అధికముగ కలదనియు యెరుంగవలయును. శ్రీచరకమహర్షి ఈ విషయము నిట్లు వెల్లడించియున్నాడు.

ఇష్టే దేశే శ్రీయాత్ నాతి ధృత మశ్రీయాత్ ।

నాతి విలంబిత మశ్రీయాత్ । అజల్పన్నహాసన్ తన్మనా భుంజీత

ఆత్మాన మభిన మీక్ష్మ భుంజీత ॥

తనకు యిష్టమైన ప్రదేశమునందు భుజింపవలయును. అతి త్వరితముగ భుజింపరాదు. అతి మెల్లగ గూడ భుజింపరాదు. మాటలాడుచు, నవ్వుచు, తూలుచు భుజింప జెల్లదు. పరమాత్మభావముతో భుజింపవలయును.

‘అజీర్ణా ద్యశనం గ్రహణీ దూషణానాం’ అప్పు డప్పుడు నియమము లేక తినుచుండుట వలన “గ్రహణీ” యను జీర్ణకోశము చెడిపోవును.

అందువలన ఆహారమును మితముగ హితముగ శుచిగ ఒకే సమయమునకు గ్రహింపవలయును. అందువలన ఆరోగ్యము బాగుండును. సాధన బాగుగ కొనసాగును.

‡‡ఈ పేజీ స్థలదాతలు : శ్రీగార్డాస్ నర్సయ్యగారు, కామారెడ్డి, తెలంగాణ

అధర్వణ వేదాంతర్గత

ప్రశాశ్చపనిషత్

శాంతిపాఠము

ఓం భద్రం కర్ణేభిః శ్రుణుయామ దేవాః ।
భద్రం పశ్యే మాక్షభి ర్యజత్రాః ।
స్థిరై రంగై స్తుష్టువాగ్ం సస్తనూభిః ।
వ్యశేమ దేవహితం యదాయుః ।
స్వస్తి న ఇంద్రో వృద్ధశ్రవాః । స్వస్తి నః పూషా విశ్వ వేదాః ।
స్వస్తి న స్తార్క్వ్యో అరిష్టనేమిః । స్వస్తి నో బృహస్పతిర్దధాతు॥

ఓం శాంతిః శాంతిః శాంతిః

తా॥ ఓ దేవతలారా! మాచెవులతో మేము మంచినే విందుముగాక! మా కనులతో మేము మంచినే చూతుము గాక! మాకు దేవతలు నిర్దేశించిన ఆయువున్నంతవరకు జీవించి మిమ్ములను స్తోత్రములు చేయుదుముగాక! పురాతనమైన ప్రసిద్ధిచెందిన ఇంద్రుడును, లోకచక్షుడైన సర్వవేత్తయైన సూర్యుడును, అరిష్టనాశకుడైన వాయువును, ఆత్మవిద్యను అనుగ్రహించు బృహస్పతియును మాకు శుభమును చేకూర్చుగాక!.

మాకు దైవమునుండి, ప్రాణులనుండి, శరీరమునుండి ఎటువంటి ఆటంకములు కలుగకుండునుగాక!

3వ ప్రశ్న

మం॥ అథ హైనం కౌసల్య శ్చాశ్వలాయనః పప్రచ్ఛ ।
భగవన్ కుత ఏష ప్రాణోజాయతే ।
కథ మాయాత్యస్మిన్ శరీరే ।
ఆత్మానం వా ప్రవిభజ్య కథం ప్రాతిష్ఠతే ।

కే నోత్రమతే కథం బాహ్య మభిధత్తే ।

కథ మధ్యాత్మ మితి ॥

1

తా॥ ఆ తరువాత అశ్వలాయన కౌసల్యుడు పిప్పలాద మహర్షిని ఇలా అడిగాడు. “దేవా! ఈ ప్రాణం ఏక్కడినుండి వుట్టింది?. అది ఈ శరీరంలోకి ఏలా వచ్చింది? తనను ఐదు భాగాలుగా విభజించుకుని, ఈ శరీరంలో ఏలా ఉంటున్నది?. దేని సహాయంతో అది నిష్క్రమిస్తుంది?. అది వెలుపలి, లోపలి ప్రపంచాలను ఎలా భరిస్తున్నది”?

మం॥ తస్మై స హోవాచ అతిప్రశ్నాన్ పృచ్ఛసి ।

బ్రహ్మిష్ఠోఽసీతి తస్మాత్తేఽహం బ్రవీమి ॥

2

తా॥ అతనితో పిప్పలాదుడు ఇలా అన్నాడు. “నువ్వు కఠినతరమైన ప్రశ్నలను అడుగుతున్నావు. బ్రహ్మపరులలో నువ్వు శ్రేష్ఠుడవుగనుక నీకా విషయం చెబుతాను.

మం॥ ఆత్మానం ఏష ప్రాణో జాయతే । యథైషా పురుషేచ్ఛాయా । ఏతస్మి

న్నేతదాతతమ్ । మనోకృతేనాయాత్యస్మిన్ శరీరే ॥ 3

తా ॥ ఆత్మనుండి ఈ ప్రాణం జన్మిస్తుంది. మనిషి పైన నీడలాగా దాని (ఆత్మ) పైన ఇది విస్తరించి ఉన్నది. మనస్సుయొక్క చేష్టలద్వారా ఇది శరీరంలోనికి వస్తుంది.

మం॥ యథా సమ్రాడే వాధికృతాన్ వినియుంక్తే ।

ఏతాన్ గ్రామాన్ ఏతాన్ గ్రామాన్ అధితిష్ఠస్య ।

ఏవ మేవైష ప్రాణః ఇతరాన్ ప్రాణాన్ ।

పుథక్ పుథగేవ సన్నిధత్తే ॥

4

తా॥ “మీరు ఆ ఈ గ్రామాల్లో ఉంటూ వాటిని పాలించండి” అని చక్రవర్తి తన అధికారులను నియమించినట్లుగానే ఈ ముఖ్యప్రాణం కూడా ఇతర ప్రాణాలను వాటి వాటి పనుల్లో నియోగిస్తుంది.

మం॥ పాయూపస్థేఽపానమ్ ।

చక్షుః శ్రోత్రే ముఖ నాసికాభ్యాం ప్రాణః ।

స్వయం ప్రాతిష్ఠతే మధ్యే తు సమానః ।

ఏష హ్యేతత్ హుతమన్నమ్ సమమ్ నయతి ।

తస్మాదేతాః సప్తార్చిషో భవన్తి ॥

5

తా॥ విసర్జన జననేంద్రియాలలో అపానం ఉంటుంది. కన్నూ చెవీ నోరూ ముక్కులలో ప్రాణం స్వయంగా ఉంటుంది. మధ్యలో ఐతే సమానం ఉంటూ ఆహుతి ఇచ్చిన అన్నాన్ని

అన్ని భాగాలకూ సరిసమానంగా పంచిపెడుతుంది. దానినుండి ఈ ఏడు జ్వాలలూ కలుగుతాయి.

మం॥ హృది హ్యేష ఆత్మా । అత్రైతదేకశతం నాడీనాం ।

తాసాం శతం శతం ఏకైకస్యాం ద్వా సప్తతిః ద్వాసప్తతిః ।

ప్రతి శాఖా నాడీ సహస్రాణి భవన్తి ఆసు వ్యాన శ్చరతి ॥ 6

తా॥ హృదయంలో ఆత్మ నివసిస్తుంది. హృదయంలో నూటొక్కనాడులు ఉన్నవి. ఒక్కొక్క నాడికి నూరేసి శాఖానాడులూ, ప్రతిశాఖానాడికీ మళ్ళీ ప్రతిదానికి డెబ్బైరెండువేల ఉపశాఖలూ ఉన్నవి. వీటన్నిటిలో వ్యానం సంచరిస్తుంది.

మం॥ అద్దైకయోర్ధ్వా ఉదానః ।

పుణ్యేన పుణ్యం లోకం నయతి ।

పాపేన పాప ముభాభ్యా మేవ మనుష్యలోకమ్ ॥ 7

తా॥ ఇక వాటిలో ఒక దాని ద్వారా ఉదానం ఆత్మను పుణ్యకర్మలచేత పుణ్యలోకాలనూ, పాపకర్మలచేత పాప లోకాలనూ రెండింటిచేతా మనుష్య లోకాన్నీ చేరుస్తుంది.

మం॥ ఆదిత్యో హ వై బాహ్యః ప్రాణ ఉదయతి ।

ఏష హ్యేనం చాక్షుషమ్ ప్రాణమ్ అనుగృహ్లానః ।

పుథివ్యాం యా దేవతా సైషా పురుషస్యాపానమ్ ।

అవష్టభ్యాంతరా యదాకాశః ।

స సమానః వాయు ర్వ్యానః ॥ 8

తా॥ సూర్యుడే నిజానికి బాహ్యమైన ప్రాణం. కన్నులలోని ప్రాణాన్ని అనుగ్రహిస్తూ ఉ దయిస్తాడు కాబట్టి, భూమిలో ఉన్న దేవుడు మానవుడిలోని అపానాన్ని అనుగ్రహిస్తాడు. భూమ్యాకాశాల నడుమనున్న అంతరాళం “సమానం.” వాయువే వ్యానం.

మం॥ తేజో హ వా ఉదానః । తస్మాదుపశాంత తేజాః ।

పున ర్భవమింద్రియైః మనసి సమృద్ధమానైః ॥ 9

తా॥ అగ్నియే నిజానికి ఉదానం, ఎందుచేతనంటే ఎవరియందు అగ్ని సమసిపోతుందో వారు మనస్సులో కేంద్రీకరించబడిన ఇంద్రియాలతో పునర్జన్మకై పోతారు.

ఈ పేజీ స్థలదాతలు : కీ॥శే॥ అమరా శ్రీరాములు తులశమ్మగారల జ్ఞాపకార్థం

కుమారుడు శ్రీసుబ్రహ్మణ్యం ధనలక్ష్మీదంపతులు, నవాబుపేట, నెల్లూరు.

మం॥ యచ్చిత్తః తేనైష ప్రాణమాయాతి ।

ప్రాణః తేజసా యుక్త స్సహాత్మనా ।

యథా సంకల్పితం లోకం నయతి ॥

10

తా॥ మరణ సమయంలో అతనికి ఏ ఆలోచన ఉంటుందో దానితో అతడు ప్రాణం వద్దకు వస్తాడు. ప్రాణం అగ్నితో చేరి ఆత్మను కోరిన లోకానికి తీసుకుపోతుంది.

మం॥ య ఏవం విద్వాన్ ప్రాణం వేద ।

నహస్య ప్రజాహీయతే ।

అమృతో భవతి । తదేష శ్లోకః ॥

11

తా॥ ఈ విధంగా ప్రాణాన్ని తెలుసుకున్న విద్వాంసుడి సంతతి ఎన్నటికీ నశించదు. అతడు అమరుడౌతాడు. దానిగురించి ఈ శ్లోకం ఉన్నది.

మం॥ ఉత్పత్తి మాయాతిం స్థానం విభుత్వం చైవ పంచధా ।

అధ్యాత్మం చైవ ప్రాణస్య విజ్ఞాయామృత మశ్నుతే ।

విజ్ఞాయామృత మశ్నుత ఇతి ॥

12

తా॥ ఇలా ప్రాణంయొక్క ఉత్పత్తినీ రాకనూ స్థానాన్నీ విభుత్వాన్నీ పంచధావిభాగాన్నీ అంతఃప్రకృతినీ తెలుసుకుని ప్రజ్ఞావంతుడు అమరు డౌతాడు. అవును అమరుడౌతాడు.

మూడవ ప్రశ్న సంపూర్ణం

పాదద్వంద్వము నేల మోపి పవనున్ బంధించి పంచేంద్రియో
న్మాదమున్ బరిమార్చి బుద్ధిలతకున్ మాతాకు హత్తించి ని
షేదబ్రహ్మపదావలంబనరతిం గ్రీడించు యోగీంద్రు మ
ర్యాదన్ నక్రము విక్రమించెఁ గరిపాదాక్రాంత నిర్వక్రమై ॥


నీటియందు మునిగిన మొసలి రెండుకాళ్ళను నేలపై మోపి ఊపిరి బిగబట్టింది. యోగీంద్రుడు పంచేంద్రియములయొక్క విచ్ఛలవిడితనమును అణగింపజేసి బుద్ధి అనే తీగకు మారాకు అమర్చి ఆనందమయమైన పరమాత్మ పదములను అవలంబించి ఆనందించే విధముగ ఆ మొసలి విజృంభించి గజేంద్రుని పాదములను కదలకుండా వదలకుండా పట్టుకొన్నది.

యోగీశ్వరుడు బుద్ధికి రామనామమును అతికించి నిరంతరము ధ్యానమగుటచే ఆనందిస్తాడు.

శ్రీభాగవతామృతము

పూజ్య శ్రీబ్రహ్మానందతీర్థస్వాములవారు

శ్రీసత్యానందాశ్రమ వరిప్ర పీఠాధిపతులు, ఇనమడుగు



ఏడవ స్కంధము

ప్రహ్లాద చరిత్రము



ప్రహ్లాదుని తీసికొని తండ్రియైన హిరణ్యకశిపునిదగ్గరకుతీసికొనివెళ్ళినారు చందామార్కులు. తండ్రి ఎంతో సంతోషించి తనయునితో ప్రేమతో ఇలా అంటూన్నాడు.

శా॥ చోద్యం బయ్యెడి నింతకాల మరిగెన్, శోధించి యే మేమి సం
వేద్యాంశంబులు సెప్పిరో? గురువు లే వెంటం బరింపించిరోఁ
విద్యాపార మెఱుంగఁ గోరెద భవ ద్విజ్ఞాత శాస్త్రంబులోఁ
బద్యం బొక్కటి సెప్పి సార్థముగఁ దాత్పర్యంబు భాషింపుమా!

బాబూ! కొత్తగా ఉందిరా. నిన్ను చూచి చాలా కాలం అయింది. ఇంతకాలం గురువులు నీకు కొత్త కొత్త విషయములు చదువులు చెప్పియుంటారు. నిన్ను ఎలా చదివించినారు? నీవు చదువుకొన్న చదువుల సారము తెలుసుకొందామని ఉంది నాయనా! నీకు ఇష్టమైన నీ గ్రంథంలో ఏదైనా ఒక పద్యము చెప్పి దాని తాత్పర్యమును వినిపించు నాయనా!

శా॥ నిన్నున్ మెచ్చురు నీతిపార మహిమన్ నీతోడి దైత్యార్భకుల్
గన్నా రన్నియుఁ జెప్ప నేర్తురు గదా! గ్రంథార్థముల్ దక్షు లై

ఈ పేజీ స్థల దాతలు : శ్రీమతి ముక్కాల రాధమ్మగారి జ్ఞాపకార్థము
భర్త శ్రీముక్కాల సత్యనారాయణ మలయు కుటుంబ సభ్యులు, నెల్లూరు

యన్నా యెన్నడు నీవు నీతివిడుదా దంచున్ మహా వాంఛతో

నున్నాడన్ నన్ను గన్న తండ్రి! భవదీయోత్కర్షముం జూపవే ॥

నీ తోడి దైత్య విద్యార్థులు నీతిశాస్త్రములో నీకంటే బాగా చదువుతున్నారని ఏదైనా సరే చక్కగా అప్పు జెప్పుతున్నారని అంటున్నారు. అందువలన వాళ్ళు నిన్ను లెక్కచేయడం లేదనీ విన్నాను. మరి నీవు ఎప్పుడు నీతిశాస్త్రము బాగా చదువుకొని పండితుడ వౌతావో అని ఎంతో ఆశగా వున్నాను. ఆ కోరిక నాకు బాగా ఉన్నది. నీ కోసం ఇంతకాలము ఎదురుచూస్తూ వున్నాను. నా కన్నతండ్రి! చదువులో నీ ప్రతిభావిశేషములను నాకొకసారి చూపించవూ?

ఈ ప్రకారముగ తండ్రి హిరణ్యకశిపుడు ప్రహ్లాదుని బుజ్జగించుచూ ప్రేమతో అడిగినాడు.

అప్పుడు కుమారుడు తండ్రితో వినయ విధేయత, భక్తి ఉట్టిపడగా ఇలా అంటున్నాడు.

క॥ చదివించిరి నను గురువులు,

చదివితె ధర్మార్థ ముఖ్యశాస్త్రంబులు నేఁ

జదివినవి గలవు పెక్కులు,

చదువులలో మర్మ మెల్లఁ జదివితె తండ్రి!

165

నాన్నగారూ నన్ను గురువులు చాలా చక్కగ చదివించినారు. నేను ధర్మశాస్త్రములను, అర్థశాస్త్రములను ఇంకను ముఖ్యమైన శాస్త్రములనన్నింటినీ చదువుకున్నాను. ఇంకా ప్రముఖ శాస్త్రములను చదివినాను. వానిలోపలి మర్మమును కూడా తెలుసుకొన్నాను.

మ॥ తను హృద్భాషల సఖ్యమున్ శ్రవణమున్ దాసత్వమున్, వందనా

ర్చనముల్ సేవయు, నాత్మలో నెఱుకయున్, సంకీర్తనల్, చింతనం

బను నీ తొమ్మిది భక్తిమార్గముల సర్వాత్మున్ హరిన్ నమ్మి స

జ్ఞుడై యుండుట భద్రమంచుఁ దలఁతున్ సత్యంబు దైత్యోత్తమా!

దైత్యచక్రవర్తి! సర్వ శాస్త్రములయొక్క సారము చెప్పుచున్నాను. తొమ్మిది భక్తి మార్గములు ఉన్నాయి. అవి 1. సఖ్యము, 2. శ్రవణము, 3. దాస్యము, 4. వందనము, 5. అర్చనము, 6.

ఈ పేజీ స్థల దాతలు :

శ్రీ॥శే॥ శ్రీబట్టారం శేషయ్య శ్రీమతి వెంకటగుబ్బమ్మ గారల జ్ఞాపకార్థము
శ్రీ గుబ్బు శ్రీనివాసులు, శ్రీమతి మాధవిగారు, నెల్లూరు

సేవనము, 7. అత్యనివేదనము, 8. కీర్తనము, 9. చింతనము. ఈ భక్తి మార్గములను మనస్సు చేత, క్రియచేత ఒకే విధముగ నెరవేరుస్తూ జగత్పరమైన పరమేశ్వరుడైన శ్రీహరిని నమ్ముకొని సేవించుకొనుచు మానవుడు ఉత్తముడుగా ఉండడము భద్రము-మంచిది అని నాకు అనిపిస్తున్నది. ఇది తప్ప నాకు మరొక మార్గము సత్యము ఏదీ కనిపించడము లేదు నాన్నగారు.

లోకములో గ్రుడ్డివానికి వెన్నెల విలువ అస్వాదన తెలియదు. చెవిటివానికి శంఖద్వని వినపడదు. మూగవానికి పుస్తక పఠనము సాధ్యము కాదు. నపుంసకునికి కాంతమీద కోరిక ఫలించదు. కృతఘ్నులకు బంధుత్వము కుదరదు. బూడిదలో వేసిన హోమద్రవ్యములు యజ్ఞఫలమును ఇవ్వవు. పిసినిగొట్టువాని ధనము ఎందుకూ పనికిరాదు. పంది పన్నీరు మెచ్చదు. అలాగుననే హరిభక్తిలేని వారి జీవితములు కూడ ఎందుకు పనికిరావు. వ్యర్థములు అయిపోతాయి.

కావున మానవుడి జీవితము ఎలా వుంటే సార్థక మౌతుందో చెబుతాను తండ్రీ! విను.

సీ॥ కమలాక్షు నర్పించు కరములు కరములు
 శ్రీనాథు వర్ణించు జిహ్వా జిహ్వా
 సురరక్షకుని జూచు చూడ్కులు చూడ్కులు
 శేషశాయికి మ్రొక్కు శిరము శిరము
 విష్ణు నాకర్ణించు వీనులు, వీనులు
 మధువైరి దవిలిని మనము మనము
 భగవంతు వలగొను పదములు పదములు
 పురుషోత్తముని మీది బుద్ధి బుద్ధి

తే॥ దేవదేవుని జింతించు దినము దినము
 చక్రహస్తానిఁ ప్రకటించు చదువు చదువు
 కుంభినీధవుఁ జెప్పెడి గురుడు గురుఁడు
 తండ్రీ హరి జేరు మనియెడి తండ్రీ తండ్రీ.

169

నాన్నగారూ! శ్రీహరిని పూజించే చెయ్యే నిజమైన చెయ్యి. చిన్మయున్ని పూజింపకపోతే చేతికి సార్థకత లేదు. శ్రీనాథుని వర్ణించి భజన చేసే నాలుకయే నాలుక. లేకపోతే ఆ నాలుకకు చరితార్థము లేదు. శ్రీపతిని చూచే చూపులే చూపులు. మిగిలిన చూపులకు విలువేముంది? శేషశాయి పాదములకు మ్రొక్కు శిరస్సే శిరస్సు. చక్రధారి కథలు వినే చెవులే చెవులు.

మధుసూదనుణ్ణి తలచే మనస్సే మనస్సు. పరంధామునికి ప్రదక్షిణం చేసే పాదాలే పాదాలు. పద్మనాభుని భావించే బుద్ధియే బుద్ధి! లేకపోతే అది సద్బుద్ధి కాదు. అంబుజాక్షుని గూర్చి ఆలోచించే దినమే నిజమైన దినము. లేకపోతే ఆ దినము దుర్దినము. చక్రధారిని గూర్చి విశద పరచే చదువే నిజమైన చదువు. గోవిందుని గురించి బోధించే గురువే నిజమైన గురువు. విష్ణు వును సేవించుమనే తండ్రే నిజమైన తండ్రి. మానవ శరీరములోని మనస్సు శిరస్సు కాళ్ళు చేతులు చూపులు చెవులు నాలుక బుద్ధి ఒకటేమిటి? సమస్త అవయవాలూ ఆ హరి ధ్యానములో పరవశమై పోవలసినదే. లేకపోతే అతడు భగవంతుని విషయములో కృతఘ్నుడే. ప్రతి దినమందూ ప్రతిచదువులోనూ శ్రీహరిస్మరణయే కావాలి. ప్రతిగురువూ ప్రతితండ్రి వారి బోధే చేయాలి!

సీ॥ కంజాక్షునకుఁ గాని కాయంబు కాయమే పవనగుంఢిత చర్మభస్మిగాక!

వైకుంఠుఁ బొగడని వక్త్రంబు వక్త్రమే ధమధమధ్వనితోడి ధక్కగాక!

హరిపూజనము లేని హస్తంబు హస్తమే తరుశాఖ నిర్మిత దర్పిగాక!

కమలేశుఁ జూడని కన్నులు కన్నులే తనుకుద్యజాల రంధ్రములుగాక!

ఆ॥ చక్రి చింతలేని జన్మంబు జన్మమే తరళ సలిలబుద్బుదంబుగాక!

విష్ణుభక్తి లేని విబుధుండు విబుధుండే పాదయుగముతోడి పశువు గాక!

శ్రీపతిని సేవించని శరీరము శరీరము కాదు అది కేవలము గాలి నిండిన కొలిమి తిత్తి. వైకుంఠుని స్తుతించని నోరు నోరుకాదు. అది ధమధమ మ్రోగే వట్టి ధక్కమాత్రమే. హరిని పూజించని చేయి చేయి కాదు. అది కొయ్యతో చేసిన తెడ్డుతో సమానము. కేశవుని చూడని కన్నులు కన్నులు గావు. అవి శరీరము అనే గోడకుండే కన్నములు. ఆ జగన్నాయకుని గూర్చి ఆలోచన లేని జన్మ జన్మ కాదు. అది క్షణికమైన నీటి బుడగ. విష్ణుభక్తి లేని పండితుడు పండితుడు కాదు. అతడు రెండుకాళ్ళు ఉన్న పశువు.

అని ఈ ప్రకారముగ విష్ణుభగవానుని స్తుతించుచు మానవజీవిత పరమార్థమును చక్కగ ప్రహ్లాదుడు ఎంతో స్వారస్యముగ ఎంతో భక్తి ప్రపత్తులతో నుడువుతూ ఈ జన్మను సార్థకము చేసుకోవలయునని నుడువుచున్నారు. అప్పుడు హిరణ్యకశిపుడు ఏమంటాడో వచ్చే సంచికలో తెలుసుకుందాము.

ఈ పేజీ స్థల దాతలు : “హరి భజనీయులు భాగవతులు”

శ్రీ॥ శ్రీ॥ ఒంగోలు సంధ్యాధానిగాలి జ్ఞాపకార్థం శ్రీగుబ్బమ్మస్వామిగారు, నెల్లూరు

శ్రీరస్తు శ్రీరమణ కథామణిమాల 2. కొండయైన యల్లుడు

దక్షుని యజ్ఞమున సతీదేవి అవమానము నొంది యోగాగ్నికి ఆహుతి యయ్యెను. ఆమెయే మేనాహిమవంతులకు పుత్రికగా జన్మించి పార్వతి అయ్యెను. ఆమె తనకు పరమేశ్వరుడే భర్త కావలయు నని పూని తపస్సు చేయుటకు బయలుదేరెను. ఆమెను వారించుచు తపస్సునకు పోవలదను నర్థముతో తల్లి “ఉ” “హ” అని పలికెను. అప్పటినుండి పార్వతికి “ఉమ” యను పేరు ప్రసిద్ధ మయ్యెను. ఎట్లయినను పార్వతి పట్టుదలను మానలేదు. ఆ సమయమున పరమేశ్వరుడు సతీవియోగమువలన కలుగుచున్న దుఃఖమును పోగొట్టుకొనుటకై హిమవత్పర్వ తమునందు గంగాజలపాతముయొక్క సమీపమున సుందర ప్రదేశమునందు ఆశ్రమము ఏర్పఱచు కొని తపస్సు చేసికొనుచుండెను. పార్వతియొక్క అభిలాషను గమనించి ఆమెను హిమవంతుడు శివునియొద్దకు తీసికొనిపోయి, “అయ్యా! ఈమె నా పుత్రిక; ఇచ్చట తపస్సు చేయఁగోరుచున్నది. దయయుంచి మీరు ఈమె సేవలను స్వీకరించి కనిపెట్టియుండుడు” అని ప్రార్థించెను.

శివుఁ డామెను చూచి నవ్వి “ఇంత చిన్నపిల్లవు తపసుచేయుదువా” ఇది నీవలన కాదు. పెద్ద డానవైన తరువాత చేయుదువు లెమ్ము. ఇప్పుడు మీ తండ్రితో ఇంటికి పొమ్ము” అనెను.

అప్పుడు పార్వతి “మీరు తపస్సు చేయుచుండఁగా నే నేల చేయలేను?” అని యడిగెను.

శివుడు “నేను ప్రకృతిని జయించితిని. ప్రకృతివలన కలుగు చలికి, ఎండకు నేను చలించను. నీవు వానికి లోనై ధ్యానమునందు మనస్సును నిలుపఁజాలవు” అనెను.

అప్పుడు పార్వతి “స్వామీ! మీరు ప్రకృతిని జయించితి నంటిరి. ప్రకృతితో సంబంధమే లేకుండ మీరు తపస్సు ఎట్లు చేయుచున్నారు? మీ రిప్పుడు మాటాడుచున్నారు గదా! ప్రకృతిలో భాగములైన శరీరముతో ఇంద్రియములతో సంబంధము లేకుండ మీ రెట్లు మాటాడఁ గలుగుచున్నారు? ప్రకృతితో సంబంధము లేకుండ అడుగుతీసి అడుగుపెట్టఁగలరా? మీకు తెలియకయే ప్రకృతి హృదయమును ఆక్రమించియున్నది. ప్రకృతిని జయించితి నని మీరు మాటమాత్రముగా అంటిరే కాని, అది యథార్థమా? నా తపస్సును, నా సేవను మీరు వల దని చెప్పుట నాకు కష్టము కలుగు ననియో - మీ తపస్సునకు భంగము కలుగు నను భయముచేఁ గదా! మీరు నిజముగా ప్రకృతిని జయించియే యున్నచో నే నిచ్చట నుండుటకు మీకేల ఇంత భయము? అని అడిగెను.

శివుడు ఆమె వాక్చాతుర్యమునకు సంతోషించి “నీవు సామాన్యురాలవు కాదే? ఇంగితజ్ఞువు. మధురవచనవు. సరే! నీవు ఇచ్చటనే యుండుము” అని చెప్పెను.

ఇంగిత మనఁగా ఇతరుల మనస్సులో దాగియుండు భావము. దానిని గ్రహింపఁగలవాడు ఇంగితజ్ఞుఁడు. బుద్ధి సంపన్నులే అట్లు గ్రహింపగలుగుదురు. పార్వతి అట్టి బుద్ధి సంపన్నురాలని గ్రహించి శివు డామెను అనుగ్రహించెను.

పార్వతి ప్రతిదినము పూజాపుష్పములు మొదలగు వానిని గైకొనిపోయి పరమేశ్వరునకు పరిచర్య గావించుచుండెను. ఆయన ఆమె సౌందర్యమును గమనింపక ఆత్మనిష్ఠుడై తపస్సు చేయుచుండెను. ఒకనాఁడు దేవతలు పంపఁగా మన్మథుఁడు వచ్చి పార్వతి ఆశ్రమమునందు ప్రవేశించుచున్న సమయమును జూచి ఈశ్వరునిపై సమ్మోహనాస్త్రమును ప్రయోగింపఁ జూచెను. ఆయస్త్రముయొక్క ప్రభావముచేత ఈశ్వరుఁడు పార్వతియొక్క ముఖమునందు ఎఱ్ఱని పెదవులపై దృష్టి నిలిపెను. ఆమె సిగ్గుపడి తలవంచుకొనెను. అప్పు డాయనకు తన తప్పు తెలియవచ్చెను. నాకు ఈ వికారము ఎట్లు కలిగిన దని ఆయన చుట్టును కలయఁజూచెను. మన్మథుఁ డొకపొదరింటియందు విల్లెక్కుపెట్టుకొని కన్పించెను. తపస్సునకు భంగము కలిగించినవానిని చూచినంతనే కోపించి ఆయన మూఁడవకన్ను తెరిచెను. ఆ కంటిమంటలో మన్మథుడు భస్మ మయ్యెను. అప్పుడు స్త్రీల పరిచర్య తపస్సునకు తగ దని గ్రహించి ఈశ్వరుఁడు భూతగణములతో కూడ అంతర్ధానము నొందెను.

ఈశ్వరుని క్రోధసంరంభమును మహాగ్నిజ్వాలను జూచి పార్వతి భయకంపితయై మూర్ఛిలైను. హిమవంతుఁడు వచ్చి ఆమెను రెండుచేతులతో గైకొని యింటికి తీసికొనిపోయెను. ఆమె తేఱుకొని తన సౌందర్యమును ఈశ్వరుని యాదరమునకు పాత్రము కాలే దని మిగుల విరక్తి నొంది తన లక్ష్మ్యమును సాధించుటకై తపస్సు చేయఁజొచ్చెను.

కొంతకాలమునకు పరమేశ్వరుఁడు ఆమె తపస్సునకు మెచ్చి బ్రహ్మచారి రూపమున వచ్చి ఆమెను వరించెను.

ఆమె ఆయనకు నమస్కరించి మాతండ్రి గారి నడిగి నన్ను యథావిధి వివాహమాడి పత్నినిగా పరిగ్రహింపుఁడు” అని ప్రార్థించెను.

అందులకు ఆయన కూడ సంతోషించి హిమవంతునివలన కన్యాదానమును పొంది ఆమెను పరిణయ మొదెను.

వివాహము గావించినను అల్లుఁడు ఏజాతికి చెందినవాఁడో హిమవంతునకు తెలియలేదు. ఆయన ఈ విషయమును ఎంతమందినో అడిగెను. ఎవరును సమాధానము చెప్పలేకపోయిరి. ఆయన చేయునది లేక పుత్రిక కాపురము ఎట్లగునో యని దిగులు పడఁజొచ్చెను.

పార్వతీపరమేశ్వరులు కైలాసమున సుఖముగా నుండిరి. ఒకనాఁడు పార్వతి వినోదముకొఱకు

వెనుకనుండి వచ్చి పరమేశ్వరుని రెండుకన్నులను మూసెను. ఆయనకు సూర్యుడు చంద్రుడు కన్నులు. అందువలన లోక మంతయు సంక్షోభము నొందెను. ఆ సంక్షోభమును వారింపదలంచి వెలుంగు నిచ్చుటకై ఈశ్వరుడు మూడవకన్ను తెరిచెను. అందుండి వెలుంగుతోఁబాటు అగ్ని జ్వాలలు కూడ బయలుదేరెను. పార్వతి భయపడి వెంటనే చేతులను తీసివేసెను. పరమేశ్వరుడు అగ్నిజ్వాలలను ఉపసంహరింపగా లోకము కుదుటఁబడెను. పార్వతి సిగ్గుపడెను. ఈశ్వరుడు మెల్లగా నిట్లనెను. నీవు వినోదము కొఱకే యిట్లు తెలియక చేసితివి. కాని లోక మెంతగా సంక్షోభము నొందెనో చూడుము. ఒకక్షణమే కదా అని నీ వనుకొనవచ్చును. అదియే ప్రపంచమునకు ప్రళయ మంతగా నయ్యెను. నీకు ఇంకను చిన్నపిల్లల చిలిపితనము పోలేదు”

ఆ మాటలవలన ఆమెకు పశ్చాత్తాపము రోషమును కలిగి “నేను ఈ దోషమునకై ప్రాయశ్చిత్తము చేసికొందును. తపస్సు చేయుటకు అనుమతింపుడు” అని పలికెను. పశ్చాత్తాపమే చాలును. తపస్సు అక్కఱ లే దని ఆయన ఆమె నెంతో వారించెను. ఆమె వినలేదు. తుదకు ఆయన అంగీకరించెను.

ఆమె కైలాసమునుండి దక్షిణముగా బయలుదేరి కాశీకి వచ్చెను. అప్పుడు ఆ రాజ్యమున వర్షములు లేక కఱవు ఏర్పడెను. ప్రజలు అన్నము దొఱకక చాల కష్టపడుచుండిరి. ఆమె వారి దుస్థితిని చూచి చాల జాలిపడి సంకల్పమాత్రమున ఒక భవనమును నిర్మించి అందు ఒక అద్భుతమైన పాత్రలో వేలకొలదిజనులకు సామాన్య స్త్రీవలె అన్నము పెట్టఁజొచ్చెను. ఆ పాత్రనుండి ఎంత పదార్థమును తీసి వడ్డించినను మరల ఆ పాత్ర నిండుచునే యుండెను. అందువలన అది అక్షయపాత్ర యని, ఆమె అన్నపూర్ణ యనియు ప్రసిద్ధి ఏర్పడెను. త్వరలోనే ఆమె కీర్తి దేశమంతటను వ్యాపించెను.

కాశీరాజు కూడ ఆమెను గూర్చి విని ఆశ్చర్యపడి కొంతధాన్యమును అప్పుగా అడిగి తీసికొనిరం దని ఉద్యోగులను పంపెను. “ఎవరి కైనను ధాన్యమును అప్పుగా ఇచ్చు ప్రసక్తియే లేదు. మీకు ధాన్యము లేకున్నచో ఎవరైనను ఎంత మంది యైనను ఎన్ని దినము లైనను ఇక్కడికి వచ్చి భుజింప వచ్చును” అని యామె వారిని పంపివేసెను. ఈ యద్భుతశక్తి ఏమో పరీక్షింపవలయు నని రాజు మంత్రులను సాధారణపౌరులవలె అచ్చటికి పోయి భోజనము చేయుచు ఆ పాత్రయొక్క మహిమను, ఆమె తేజమును గమనింపఁజొచ్చిరి. ఆమె సాక్షాత్కరించిన జగన్మాతయే యని

“ఆత్మవత్ సర్వభూతాని-తన వలె ఇతరులను చూడుము”

ఈ పేజీ స్థల దాతలు : శ్రీశ్రీ॥ పుస్తకాల శేషయ్య అనసూయమ్మ గార్ల జ్ఞాపకార్థము మనుమడు రాజాకిరణ్-అన్నపూర్ణ, మునిమనుమరాలు లక్ష్మీసాత్విక, ముంబయి

నిశ్చయించి రాజు భోజనమైన పిదప ఆమెయొద్దకు పోయి సాష్టాంగముగ నమస్కరించి, “అమ్మా! నీవు జగన్మాతవు. మమ్ము కరుణించి యిచ్చటనే యుండి మాకు ముక్తిని ప్రసాదింపుము” అని ప్రార్థించెను. ఆతనిభక్తికి సంతోషించి ఆమె దివ్యరూపముతో ప్రత్యక్షమై “కుమారా! నీ భక్తికి సంతోషించితిని. నేను ఇక్కడ ఇంతకాలము ఉండుటవలన ఇంక నీరాజ్యమున కఱవు కాటకములు ఉండవు. మంచివర్షములతో దేశము సుభిక్ష మగును. ఇంకను నే నిచ్చట ఉండుటకు వీలులేదు. నేను తపస్సు చేసికొనుటకై దక్షిణదేశమునకు పోవలసియున్నది. నీవు ప్రజలను ధర్మముతో పాలించుచుండుము. నీకు, నీ ప్రజలకును శుభ మగునుగాక” అనెను. “అమ్మా! సరే! అట్లయినచో మేము నిన్ను నిత్యము పూజించుకొనుటకు విధాన మేదైన ప్రసాదింపుము” అని రాజు ప్రార్థించెను. ఆమె సరే యని అన్నపూర్ణారూపముతోనే విగ్రహముగా ఆవిర్భవించి, “ఈ విగ్రహమును పూజించుచుండుడు” అని చెప్పి అచ్చటనుండి బయలుదేరెను. అప్పటినుండి కాశీలో అన్నపూర్ణ దేవి యర్చనము ఆరంభమయ్యెను.

ఆమె కాంచీపురము చేరి అక్కడ శివుని అర్చించి దోషరహితురాలై అక్కడి ప్రజల ప్రార్థనమున కామాక్షీదేవిగా ఆవిర్భవించి, అక్కడనుండి బయలుదేరి యీ యరుణాచలమునకు వచ్చెను. ఆమె ఇచ్చటికి రాగానే మొదట ప్రవాళగిరియందున్న గౌతమమహర్షియొక్క ఆశ్రమమునకు పోయెను. గౌతముని పుత్రుఁ డగు శతానందుడు ఆమెను చూచి విస్మయమును పొంది ప్రహర్ష ముతో స్వాగతము పలికి యథావిధిగ అర్చించి తండ్రిని పిలుచుకొనివచ్చుటకు పోయెను. అప్పుడు గౌతముఁడు కుశలను సేకరించుకొని తిరిగివచ్చుచుండెను. శతానందుఁడు పరువెత్తి తండ్రి కెదురుగా పోయి జగన్మాత తమ యాశ్రమమునకు వచ్చిన దని ఆనందబాష్పములతో గాఢదికముతో చెప్పెను. ఇంతలో వారు చూచుచుండగనే తెప్పపాటులో ఆ ప్రాంతమున చెట్లు తీగలు అన్నియును పత్రపుష్పఫలశోభితము లయ్యెను. గౌతముడును ఆశ్చర్యచకితుడై సంతోషతన్మ యత్వమున వడివడిగా ఆశ్రమమునకు పోయి పార్వతీదేవిని చూచి పూజించెను.

పిదప పార్వతి గౌతముని ఆచార్యునిగా గైకొని ఆయన చెప్పినట్లుగా చిరకాలము తపస్సుచేసెను. అప్పుడు పరమేశ్వరుఁడు ప్రత్యక్షమై “నీవు ఏ వరము నైన కోరుకొనుము. ఇచ్చెదను” అని చెప్పెను. చాలకాలముగా ఆయనకు దూరమై విరహమును అనుభవించుచున్న యీ దేవి “నే నింక ఈ విరహమును క్షణమైనను భరింపఁజాలను నీ నుండి నన్ను దూరము చేయుచున్న ఈ శరీరమే నాకు వలదు. నీ శరీరమునందే సగము భాగముగా నీతో ఎల్లప్పుడు కూడియుండును. అట్లు అనుగ్రహింపుము” అని ప్రార్థించెను. ఆయన అందులకు అంగీకరించి తన శరీరమునందు అర్థభాగమును ఆమెకు ఇచ్చి ఆనాటి నుండి అర్ధనారీశ్వరుఁ డయ్యెను.

ఆమె ఇచ్చట అరుణగిరిరూపమున నున్న పరమేశ్వరుని ఆరాధించి అరుణగిరీశ్వరునియందు

అర్థభాగ మయ్యెను. హిమవంతునకు ఈ విషయము తెలిసెను. తన యల్లుడు తన జాతివాడే యైన కొండ యైనందులకు ఆ కొండలరాజు మిగుల సంతోషించెను.

మణిప్రభ

ఇది అరుణాచలముయొక్క కథ : హిమవంతునకు దిగులు తీర్చిన కథ. ఎవనికైనను తన కూతురు తన జాతిలోనే ఒక గొప్పవానిని భర్తనుగా వరింపవలయు నని యుండును. అందులకు భిన్నముగా కూతురు స్వతంత్రించి ఎవనినో విజాతీయుని ఎంత గొప్పవాని నైనను పెండ్లిచేసికొన్నచో ఏ తండ్రి యైనను తప్పక బాధ పడును. హిమవంతు సంతవానికే అంత దిగులు కలిగె నన్నచో ఇతరుల సంగతి చెప్పవలసిన దేమున్నది? వివాహమున దేవతలకే జాతి వివక్ష కావలసినప్పుడు మానవులకు అవశ్యక మని వేఱుగా చెప్పవలయునా?

ఇచ్చట తపస్సు చేసి పార్వతి భర్తయొక్క కోపమును తండ్రియొక్క దిగులును తీర్చుటచే ఇది తపస్సిద్ధికి నిలయమై మహాక్షేత్ర మయ్యెను. అందువలననే ఇది మహర్షిని ఆకర్షించెను.

ఈ కథ యందు ఇంకను అనేక విశేషములు కలవు.

స్త్రీలపరిచర్య తపస్సునకు తగ దని ముందుగా తెలిసియే కదా శివుడు పార్వతి సేవను నిరాకరించెను. అట్లు తెలిసియు ఆమె వాక్చాతుర్యమునకు ఆయన ఎట్లు లోబడినా? స్త్రీల పరిచర్యవలన తన మనస్సునకు చాంచల్యము కలిగి తపస్సు భంగపడు నను సంకోచము ఆయనకు లేదు. ఆయనయొక్క ఇంద్రియనిగ్రహము అచంచలమైనది. అట్టి ఆత్మవిశ్వాసము వలననే ఆయన పార్వతిసేవను అంగీకరించెను. మన్మథుడు ప్రయోగించిన సమ్మోహనాస్త్రము అమోఘమైనది. అది కూడ ఆయన మనస్సును పూర్తిగా భంగపెట్టలేకపోయినది. దాని ప్రభావమే కొనసాగియున్నచో విశ్వామిత్రుడు మేనకకు లొంగినట్లు ఆయన పార్వతి కప్పుడే లోబడియుండెడి వాడు. కాని ఆయనము ఆయనపై తిప్పుపాటుకాలమే ప్రభావమును చూపగలిగెను. ఆయన యొక్క ఇంద్రియనిగ్రహము అద్యంతము దృఢ మగుటచే ఆయన వెంటనే తన మనస్సునందు కలిగిన వికారమును గుర్తింపగలిగెను. సామాన్యులు అట్లు గుర్తింపలేరు; కామవేగమునకు ఫలముగా పతనము సంభవించిన తరువాత పశ్చాత్తాపము నొందుదురు. కావున సామాన్యులైన తపస్వులకు స్త్రీసాహచర్యము తగదని వేఱుగా చెప్ప నక్కఱలేదు.

కామవికారమును గుర్తింపగ లగిన యీశ్వరుడు కూడ క్రోధవేగమును నిగ్రహింపలేకపోయెను. పార్వతి పరిచర్యను అంగీకరించినతరువాత ఆయన కామము విషయమున జాగరూకుడై యుండెను. అందువలన ఆయన ఆ వికారమును వెంటనే గుర్తించి నిగ్రహించెను. నిగ్రహింపబడిన కామమే క్రోధముగా ప్రజ్వలించి మన్మథుని దహించెను. తపస్సు భంగపడుటకు

కామ మెట్టిదో క్రోధము కూడ అట్టిదియే. అందువలన తపస్సులు కామక్రోధముల విషయమున మిగుల జాగరూకులై యుండవలయును. కావుననే శ్రీకృష్ణభగవానుండు యోగి యొక్క లక్షణమును ఇట్లు నిరూపించెను. “ఈ లోకమునందే శరీరమును వదలిపెట్టకముందే ఎవఁడు కామక్రోధములవలన కలుగువేగమును సహింపగలిగియున్నాఁడో వాఁడే యోగము కలవాఁడు. వాఁడే సుఖము కలవాఁడు”

శక్నోతీహైవ య స్సోధుం ప్రాకృరీరవిమోక్షణాత్ ।

కామక్రోధోద్భవం వేగం స యుక్త స్స సుఖీ నరః ॥

వినోదమునకై జరిగిన దానికి తపస్సు చేయుటకై పార్వతి ఏల పట్టుబట్టెను? ఆమె వినోదము కొఱతే చేసినను లోకమునకు బాధ కలిగె ననుట స్పష్టము. దానివలన పాపము సంభవింపక తప్పదు. అట్లయినచో ఆమెకు తపస్సు అక్కఱ లేదని ఈశ్వరుఁ డేల చెప్పెను? దేవత లందఱును తపశ్శక్తి సంపన్నులే. ఆ తపశ్శక్తులయొక్క తారతమ్యముల ననుసరించియే వారు ఇంద్రత్వము లశ్వీత్వము మొదలుగా పదవులను పొందుచుందురు. వారేదైన పొరపాటున తప్పు చేసినప్పుడు వారి తపస్సునకు ఫలమైన పుణ్యము కొంత తగ్గిపోవును. పార్వతికి గొప్పతపఃపుణ్యఫలము కలదు. దానిలో కొంత తగ్గినను పరవాలే దని ఈశ్వరుడు అభిప్రాయపడెను. కాని ఆమె అందులకు అంగీకరింపలేదు. ఆమె నిశ్చయమునకు మూఁడు హేతువులు కలవు. వెనుకటితపః ఫలము తగ్గకుండ వలయు ననుట మొదటిది. తప్పు చేసినప్పుడు ఎంతవా రైనను శిక్ష అనుభవింప వలసినదే యని లోకమునకు ఆదర్శమును ఏర్పఱచుట రెండవది. భర్త ఎంత మెత్తగా మందలించినను ఆయన మాటలలో ఇట్టిదానవు నీవు జగజ్జననివా?” అను హేళన స్ఫురించుచునే యుండెను. భర్త తన్ను ఏ మాత్రము చులకనగా చూచుట ఆమె సహింపలేకుండెను. ఇది మూడవకారణము. తీవ్రమైన తపస్సుచేత పాపపరిహారమును పుణ్యఫలమును భర్తయొక్క ఆదరాతిశయమును పొందఁదలంచి ఆమె అట్లు నిశ్చయించెను.

కాశీరాజు ఆమెనుగూర్చి తపస్సు చేయలేదు; పూజలైనను చేయలేదు. ఆయన వచ్చి నమస్కరించినంతమాత్రమున ఆమె స్వరూపముతో ప్రత్యక్షమై ఏల అనుగ్రహించినది? తపస్సుచేత పూజలచేతనే దేవతలు అనుగ్రహింతు రని చెప్పనక్కరలేదు. అవి లేకున్నను కేవల ధర్మప్రవర్తనము చేతఁ గూడ దేవతలు అనుగ్రహింతురు. రావణసంహారము జరిగినంతనే ఇంద్రాదిదేవతలు బ్రహ్మ మహేశ్వరుండు శ్రీరామునకు ప్రత్యక్షమైరి. అప్పటికి ఆయన వారినిగూర్చి ఏమి తపస్సు చేసినాఁడు? ఏమి పూజలు చేసినాఁడు? ఆయన ధర్మమును అసిధారాప్రతముగా పాటించినాఁడు. అందులకే దేవతలు సంతోషించిరి. అట్లే కాశీరాజు కూడ స్వార్థరహితుడై ప్రజల యోగక్షేమములనే తన యోగక్షేమములుగా తలంచెను. లేకున్నచో ఆ యక్షయపాత్రను చూచినంతనే, విశ్వామిత్రుడు

కార్తవీర్యార్జునుడు మహర్షుల కామధేవునువును కోరినట్లే కోరియుండును. ఆతఁడట్లు కోరలేదు. తన ప్రజలను ఆమె నిరంతరము అనుగ్రహించుచుండవలయు నని కోరెను. ఆమె అతని స్వార్థరాహిత్యమునకు ప్రజాక్షేమపరత్వమునకు మెచ్చి తనయన్నపూర్ణారూపమును అచ్చట ప్రతిష్ఠించెను.

కాశియందు నిరంతరము అన్నదానము గావించుటవలన, గౌతముని యాశ్రమమున ఆమె ప్రవేశించినంతనే ఆ ప్రాంతమంతయు సస్యశ్యామల మగుటవలన ఆమెయొక్క తపోమహిమ ఎంత యున్నతమో స్పష్ట మగుచునే యున్నది. గౌతమమహర్షి సైతము ఆమెను భక్తితో పూజించెను. కాని ఆమె ఆయనను ఆచార్యునిగా స్వీకరించి తపస్సు చేయఁజూనుట గమనింప దగియున్నది. ఆమె వెనుక చేసిన తపస్సుకన్న ఇప్పుడు మిన్నయైన తపస్సు చేయఁదలఁచుకొనెను. ఏకాగ్ర్య మైనను సొంతముగా చేసిన దానికన్న గురుశిక్షణమున చేసినది మహత్తరమైన ఫలము నిచ్చును. కావున ఎంతవా రైనను గురువులను ఆశ్రయించి వారి యనుమతితో ఆదేశముతో ఆశీస్సులతో తపస్సులు యోగాభ్యాసములు యజ్ఞములు మొదలగువానిని నిర్వహించుకొనవలయు నని లోకమునకు ప్రకటించుటకై కూడ ఆమె గౌతముని ఆచార్యునిగా స్వీకరించె నని చెప్పువచ్చును.

పార్వతీపరమేశ్వరులు లోకమునకు ఇట్లు ఆదర్శప్రాయులగుటవలననే మహర్షి వారినే తల్లిదండ్రులనుగా భావించి వారి మహిమలను కథలనుగా చెప్పుచు తాను సంతోషించుచు భక్తులకు ధర్మవర్తనమునందు వారినే ఆదర్శముగా చూపుచుండెను.

శివుడు కొండయగుటనుగూర్చి ఆయన ఇట్లు చెప్పెను. “శివునియందు రెండు తత్త్వవిశేషములు కలవు. సర్వవ్యాపకమై యదృశ్యమైన యాత్మరూపము మొదటిది. లింగరూపము రెండవది. లింగరూపము ఇచ్చట అరుణాచలముగ అభివ్యక్తమై నిలిచియున్నది. ఒకానొకప్పుడు కార్తికపూర్ణిమకు సన్నిహితముగ అర్ధానక్షత్రమునందు చంద్రుఁ డున్నప్పుడు శివుడు ఈ యరుణగిరిగా ఆవిర్భవించెను. కాని మొదటియర్చనము మాత్రము శివరాత్రియందే జరిగెను. అందువలన శివరాత్రి మహాపర్వ మయ్యెను”

కావున అరుణగిరియొక్క మహత్త్వము సామాన్యము కాదు. ఈ మహత్త్వమునకు దృష్టాంతములను కొన్ని మహర్షియే చెప్పెను. ఆయన స్వయముగా చూచి చెప్పినదానిని పై కథలో వినుడు.

**నిత్యానుష్ఠానము మానవును ఊర్ధ్వ గామిని చేయుచున్నది.
అనుష్ఠాన రహితునికి వీసమెంతు కూడ పురోభివృద్ధి లేదు.**

సుభాషిత రత్నమాల

-శ్రీ శ్రీహరితీర్థస్వాములవారు

317. ధారణాధర్మ ఇత్యాహ ర్థరేణ విధృతాః ప్రజాః ।

యత్ స్యా ధారణసంయుక్తం స ధర్మ ఇతి నిశ్చయః ॥

ధరించునది ధర్మము, ధర్మముచేత ప్రజలు ధరింపబడుచున్నారు. ఏది ధారణ చేయబడుచున్నదో అదియే ధర్మ మని నిశ్చయింపబడియున్నది.

318. ఆత్మనో న సహాయార్థం పితా మాతా చ తిష్ఠతి ।

న పుత్రదారా న జ్ఞాతిః ధర్మ స్తిష్ఠతి కేవలమ్ ॥

తనకు ఈ ప్రపంచమునందు, పరలోకమునందు కూడ సహాయము చేయువారు ఎవరును ఉండరు. ఆఖరుకు తల్లి, తండ్రి, పుత్రుడు, భార్య, తన దాయాదులు ఎవ్వరును తోడ్పడరు. ఇది సత్యము. కేవలము తాను ఆచరించిన ఏ ధర్మమైతే ఉన్నదో అదియే తనను రక్షించును.

319. అద్రోహః సర్వభూతేషు కర్మణా మనసా గిరా ।

అనుగ్రహ శ్చ దానం చ సతాం ధర్మః సనాతనః ॥

మనస్సుచేత గాని, కర్మముచేతగాని, మాటద్వారా గాని అన్ని ప్రాణులయందు ద్రోహమును తలపెట్టకూడదు. ఎల్లప్పుడు అందరికి సహాయముచేయవలయును. దానము ఆచరింపవలయును. ఇది సనాతనులైన సత్పురుషులు ఆచరించు ధర్మము. ఇదియే సనాతన ధర్మము అని చెప్పబడును.

320. కో ధర్మో భూతదయా కిం సౌఖ్య మరోగితా జగతి జంతోః ।

కః స్నేహః సద్భావః కిం పాండిత్యం పరిచ్ఛేదః ॥

1. ధర్మ మంటే ఏమిటి?

సర్వప్రాణులయందు చూపు దయ.

2. ఏమిటి నిజమైన సౌఖ్యము?

ఈ ప్రపంచమునందు ఉన్నంతవరకు ఈశరీరమునందు ఏ విధమైన రోగము లేకుండుటయే.

3. స్నేహ మంటే ఏమిటి?

అన్నింటియందు అందరియందు సద్భావము కలిగియుండుటయే స్నేహము.

4. పాండిత్యము అంటే ఏమిటి?

అన్నింటిని విడమరచి తెలిసికొనుటయే.

నూక్తి నుధాకరము

- శ్రీ శ్రీహరితీర్థస్వామిలవారు

శ్లో॥ మృత్యు ర్భిభేషి, కిం బాల! న స భీతం విముంచతి ।

నా జాతం గ్రసతే మృత్యుః కురు యత్న మజన్మని ॥

తాత్పర్యము: ఓ బాలుడా! మృత్యువునకు భయపడుచున్నావా? ఎంత భయపడినను అది విడువదు. కాని పుట్టినవానికి మృత్యువు సంభవించును. పుట్టనివానికి మృత్యువు లేదు. కాన పుట్టుకలేని స్థితిని సంపాదించుటకు యత్నింపుము.

వివరణ: దేవతలకు, దైత్యులకు, మానవులకు మృత్యువు నిత్యము సన్నిహితమై యున్నది. వారందరూ “నేను-నేను” అనియే వ్యవహరించుచున్నారు. సర్వులయందు సమానముగ స్ఫురించుచున్న ఈ “నేను” యొక్క స్వరూప స్వభావములేమిటి? దేవశరీరము పోయినపుడు ఈ “నేను” పోవుటలేదు. దైత్యదేహము నశించినపుడు ఈ “నేను” మారుటలేదు. మానవ శరీరము దగ్గరైనపుడు సైతము “నేను” నశించుటలేదు. కొన్ని శరీరములు పోయినచో మరికొన్ని శరీరములలో “నేను” స్ఫురించుచునేయున్నది. కాబట్టి ఈ శరీరములకు “నేను” అను స్ఫురణకు సంబంధమేమాత్రమును లేదని తెలియుచున్నది. శరీరమే తాను అని అనుకొన్నందువల్లనే “నేను” కు మరణభయము. మరణభయము ఏ దేవుని ఆశ్రయించినప్పటికిని ఎట్లు పోవును? ప్రతిదేవునకు శరీరము ఉన్నదికదా! ఆయనకు శరీరము ఎప్పటికైనను పోకతప్పదు. అట్టి దేవతలు మన మృత్యుభయమును ఎట్లు తప్పించగలరు? మనము ఈ మృత్యుభయము నుండి విడివడవలయునన్న మరల జన్మింపని స్థానమును పొందుటకు ప్రయత్నించవలయును. మనము మృత్యువునుండి అభయమును పొందవలయునన్న అశరీరుడు, జనన మరణ రహితుడు అయిన దేవునే ఆశ్రయింపవలసియున్నది. అట్టి దేవుడు వేదాంత ప్రతిపాద్యమైన పరబ్రహ్మమే. కాన మీరు తిరిగి దేహమును పొందని పరమధామమును జ్ఞానమార్గముచే గాని, భక్తిమార్గముచే గాని యోగమార్గముచే గాని పొందవలయును. అప్పుడే మృత్యుభయమును జయించిన వార మగుదుము. మృత్యుభయమును జయించినవానికి ఎట్టిపరిస్థితియందును దుఃఖము కలుగజాలదు. అదియే ఆనందస్థితి.

“యేను మృతుండ నౌదు నని ఇంత భయంబు మనంబులోపలన్ మానుము,
సంభవంబుగల మానవకోట్ల చావు నిత్యమౌ గాన హరిం దలంపు మిక గల్గదు జన్మము”

స్థితప్రజ్ఞ వైభవము

పూజ్యపాద శ్రీరామకృష్ణానందస్వాములవారు (గండి)

షష్ఠమ కళ

కం॥ మాతా! గీతామాతా!

వీతభయము స్థితప్రజ్ఞవైభవమును సం

ప్రీతిని నీ పదసన్నిధి

సేతు సమర్పణము కరుణ సేయుము, తల్లీ! ॥

ప్రస్తుత ప్రసంగము స్థితప్రజ్ఞని ప్రసంగము. స్థితప్రజ్ఞని గురించి అర్జునుడు నాలుగవ అధ్యాయములో చెప్పినాడు. మొదటిప్రశ్నకు సమాధానంగా నిషేధక పద్ధతిలోనూ, విధాయక పద్ధతిలోనూ పూర్ణ లక్షణం చెప్పడం జరిగింది. కామనాశాగము నిషేధక లక్షణము. ఆత్మతుష్టి - ఆత్మనిష్ఠ విధాయక లక్షణము. ఇది స్థితప్రజ్ఞని పూర్ణవ్యాఖ్య.

“ఓ మానవుడా! కస్తూరిమృగంలా అజ్ఞానివై శాంతికోసం యెందెందో పరిభ్రమిస్తున్నావు. శ్రమ బైటనుండి వస్తుంది. శాంతి లోపలనుండి వస్తుంది. శాంతి నీలోపల లేకపోతే గంటలు తరబడి నిద్రలో యెందుకు పడివుంటావు. పగలుపడిన ఆయాసాన్ని తీర్చే శాంతి బైటనా? లోపలిదా? దినదినమూ శాంతికోసం బైట పోతున్నావా? లోపల పోతున్నావా? గమనించు. నీ శాంతి నిన్ను వదలిపెట్టిపోదు. నీ భార్య, నీ బిడ్డలు నీ వస్తు వాహనాలు, నిన్ను వదలిపెట్టిపోవచ్చు. కాని నీ శాంతి నిన్నుక్షణం వదలిపెట్టిపోలేదు. పోదు. అజ్ఞానంతో నీవే నీ శాంతిని పోగొట్టుకొన్నావు. మారీచమృగంలాంటి కోరికలు నీ యింట్లో నిన్ను వుండనీడంలేదు. నీ శాంతిని నీకు దక్కకుండా చేస్తున్నాయి. బైట పరుగెత్తిన రాముడు యింట్లో సీతను పోగొట్టుకొన్నాడు. వంతెనమీద నడిచే కుక్క నీడను చూచి తన నోటిలోని కండను జారవిడచుకొంది. గమనించు, జాగ్రత్త వహించు. ఆత్మనిష్ఠుడివి కా! కామహతుడివికా!”

ఈ పేజీ స్థల దాతలు : శ్రీగంగుల నారాయణగారి జ్ఞాపకార్థము

కుమారుడు శ్రీధర్ భూసుతి మరియు కుటుంబ సభ్యులు, మెట్పల్లి

ఇది స్థితప్రజ్ఞుని జీవిత సందేశం. వేదాంత మొక కోర్పు కాదు. డిగ్రీ కాదు. అది జీవితం. జీవితాన్ని దివ్యజీవితం చేసే విద్యే వేదాంతం.

దుఃఖేష్వనుద్విగ్నుమనాః సుఖేషు విగతస్పృహః ।

వీతరాగభయక్రోధః స్థితధీ ర్ముని రుచ్యతే ॥ 2.అ. 56. శ్లో.

ఇది యాభై ఆరవ శ్లోకము. అర్జునుడు ‘కిం ప్రభాషేత’ అని రెండవ ప్రశ్న అడిగినాడు. స్థితప్రజ్ఞుడు యే విధంగా మాట్లాడ్తాడు? అని ఇది ఆ ప్రశ్నకు అక్షరశః అర్థం. ఆ ప్రశ్నకు సమాధానంగా యీ శ్లోకం చెప్పబడింది.

మొదటి ప్రశ్నకు సమాధానంగా భగవంతుడు స్థితప్రజ్ఞుని లక్షణాన్ని “కామనాత్యాగ” మని “ఆత్మసంతుష్టి” యని చెప్పినాడు. అది స్వసంవేద్య లక్షణము. ఇతరులకు పొడగట్టే లక్షణము కాదు. తనకు తాను మాత్రము తెలుసుకొనదగిన లక్షణము. సామాన్యులు దాన్ని అర్థం చేసుకోవడమే కష్టం. అందుచేత దానికంటే సులభమైన లక్షణాన్ని ఇంచుమించు యితరులకు గుర్తించే వీలైన లక్షణాన్ని తెలుసుకోవాలని అర్జునుని యిష్టం.

“స్థితప్రజ్ఞః దెలా మాట్లాడ్తాడు” అని అంటే “అదేదో విలక్షణంగా విచిత్రంగా మాట్లాడ్తా”డని అర్థం కాదు. “తనకు కలిగిన సుఖదుఃఖాల నెట్లు ప్రదర్శిస్తా” డని అర్థం. సామాన్యంగా మనిషి మాట్లాడే పరిస్థితికూడా సుఖదుఃఖాలు కలిగినపుడే వుంటుంది. అందువలన “యెలాగ మాట్లాడ్తా” డని ప్రశ్నించినాడు. ఇది కూడ కొంతవరకూ స్వసంవేద్య లక్షణమే. అయినా కొంతవరకు యీ లక్షణాలను బాహ్యంగా ప్రకృవారు గుర్తించే వీలుంది. కాబట్టి మొదటిదానిదృష్టిలో యిది సులభలక్షణమని ఆచార్య వినోబాభావే గారు పేర్కొన్నారు.

మొదట చెప్పిన లక్షణము జ్ఞానప్రధానమైన స్థితప్రజ్ఞుని లక్షణము. ఇది వైరాగ్యప్రధానమైన స్థితప్రజ్ఞుని లక్షణము. వినండి.

ఒకాయన మంచి జ్ఞాని; చక్కని వేదాంతి. ఆయనకు అకస్మాత్తుగ భార్య చనిపోయింది. గోడుగోడున పడి పడి యేడుస్తాడు. చూడవచ్చినవారూ, చుట్టుప్రక్కలూ చుట్టుకొని ఇంత తెలిసినవాడివి నీవే యిట్లా యేడిస్తే నీ కెవ్వరు చెప్పగలుగతారు?” అంటూ ఆయనకు సమాధానం చెప్పి, చెప్పి అర్చి తీర్చి తీర్చే సరికి తెల్లవారిపోయింది. మరునాడొక ఆవుడు ఆయనతో “ఏమండీ!

ఈ పేజీ స్థల దాతలు : “పీఠమే భక్తియే భగవంతుని దర్శింపజేయును.”

శ్రీఅగ్నివేంకయ్యగారు శ్రీమతి లక్ష్మీగారు కుటుంబగుభ్యులు, ఇగ్గమడుగు

పామరుడిలాగా యేడిస్తే, మాకు ఆశ్చర్యంగా వుండింది. జ్ఞానం యేమైపోయినట్లు” అని అడిగాడు.

ఆయన అంటాడు “నేనే యేడవకపోతే వచ్చినవాళ్ళంతా నామీద పడిపడి యేడ్చి ప్రాణంతీస్తారు. అంతమందికి నేనొక్కణ్ణి సమాధానం చెప్ప గల్గు తానా? ఆ గొడవ తప్పించుకోనేకోసం యీ నాటకం వేశాను.” ఆయనది యేడ్పు కాని యేడ్పు.

స్థితప్రజ్ఞుడు దుఃఖం వచ్చినా దుఃఖి కాదు. సుఖం వచ్చినా సుఖి కాదు. సుఖదుఃఖాలున్నప్పటికీనీ సుఖదుఃఖాల సంవేదనము వాని మనస్సున వుండవు. అది తత్త్వజ్ఞానముయొక్క ప్రభావము. తామరపాకు నీళ్ళల్లో వున్నా నీళ్ళను అంటుకోదు. అది ఆ వస్తు మహిమ. నేలమీద తోచే బరువు నీళ్ళల్లో కనపడదు. అది స్థానమహిమ. సుఖదుఃఖాల వికారాలు అజ్ఞానికే కాని జ్ఞానికి ఉండవు. అజ్ఞాని భూమిక వేరే. జ్ఞాని భూమిక వేరే!

దుఃఖమువస్తే “దేవుడా! నాకీ దుఃఖం యెందుకొచ్చింది! ప్రపంచంలో నాకే రావాల్సా! నేనెంత కర్మచేసుకొన్నానో! ఎప్పుడు తొలగిపోతుందో!” అని అజ్ఞాని దుఃఖంలో నానావిధాల పరితాపం పొందుతాడు. సుఖంవస్తే నేనెంత అదృష్టవంతుణ్ణో! ఈ సుఖం నన్ను వదలిపెట్టి పోకూడదు. ఇంకా ఇంకా సుఖం కావాలే” అని సుఖంలో అజ్ఞాని పరవశుడై పొంగిపోతాడు. స్థితప్రజ్ఞునికి యీ తారుమారు లుండవు.

స్థితప్రజ్ఞుని ముఖ్యలక్షణం - కామనా త్యాగమని మొదట్లోనే చెప్పబడింది. “దుఃఖం వద్దనడం - సుఖం కావాలనడం” ఆ కామనయొక్క రెండు ముఖాలు. “కామనే లేదు” కాబట్టి అవికూడ వుండుటకు వీలు లేదు. అయితే మొదటి శ్లోకంలో చెప్పిన కామనాత్యాగం సిద్ధలక్షణం. ఇక్కడ చెప్పిన సుఖదుఃఖ సహనం ఆ సిద్ధలక్షణాన్ని సాధించేందుకు ఉపాయభూత మైన సాధకలక్షణం.

వంతెన మీద కూర్చొన్నవాడు వంతెనక్రింద నీళ్ళు వస్తూంటే పోతూంటే నిర్వికారంగా చూస్తూ వున్నట్లు సంసారప్రవాహంలో వస్తూ పోతూండే సుఖదుఃఖాలను స్థితప్రజ్ఞుడు సాక్షిభావంతో చూస్తూవుంటాడు.

సుఖదుఃఖాలు జ్ఞానానికి, భక్తికి, వివేకానికి గీటురాళ్ళు. సుఖదుఃఖాలలో తాళి తట్టుకోలేక పోతే అది జ్ఞానం కాదు. భక్తి కాదు. వివేకమూగాదు. అందుచేతనే “సుఖదుఃఖాలను ఓర్చుకో”మని సుఖదుఃఖాలల్లో సమత్వాన్ని సాధించ” మని, భగవద్గీత పదే పదే ప్రబోధించింది.

దుఃఖాలలో ఉద్వేగ రహితుడు కావాలే. సుఖాలలో నిస్సృహుడు కావాలే. మరి మార్గమేది? ఆ

మార్గమేది? ఆ మార్గమే “వీతరాగభయక్రోధుడు” కావడము. రాగ క్రోధ భయాలను త్యజించినవాడు కావాలి. “వీతరాగభయ క్రోధు డెవడో, వాడే దుఃఖేష్వునుద్విగ్నుమనస్కుడు. సుఖేషు విగతస్పృహుడు కాగల్గుతాడు.

రాగమనగా ఆసక్తి. ఆశ. సుఖాలలో విగతస్పృహుడు కావాలంటే మొదటివాటిలో రాగం ఉండకూడదు. రాగవంతుడు స్పృహను వదలలేడు. అట్లే దుఃఖాలలో మనస్సు ఉద్వేగరహితం కావాలంటే భయక్రోధా లుండరాదు. భయము, క్రోధము మనస్సులో వుంటే ఉద్వేగం తప్పకుండా వుంటుంది.

ఉద్వేగానికి కారణాలు యీ రెండే. ‘ఫలానా వ్యక్తితో, ఫలానా వస్తువుతో, ఫలానా పరిస్థితిలో నాకు హాని కలుగుతుంది’ అని భయం, ఆ భయశంకతో ఆ వ్యక్తిపై, ఆ వస్తువుపై, ఆ పరిస్థితిపై క్రోధం కలుగుతుంది. ఆ భయంతో, ఆ క్రోధంతో కలిగే పరిణామమే ఉద్వేగం.

కామనకు ‘దుఃఖజిహాస, సుఖపిపాస’ అను రెండు ముఖాలని యీ వరకు అనుకొన్నాము. అట్లే కామనకు మూడు అవతారాలు. “రాగ, భయ, క్రోధాలు.” ఈ అన్నిటికి తల్లి వేరు కామన. కామనాత్మ్యాగం కల్గినప్పుడు దాని వంశవృక్షమంతా కూలి పోయింది. అందుకే స్థితప్రజ్ఞుని ప్రధానలక్షణం కామనాత్మ్యాగంగా చెప్పబడింది.

కామన(కోరిక)కు అనుకూల పరిస్థితిలో రాగం కలుగుతుంది. ప్రతికూల పరిస్థితిలో భయముకాని, క్రోధముకాని కలుగుతుంది.

యోగశాస్త్రంలో “అవిద్య, అస్మిత, రాగము, ద్వేషము, అభినివేశము” యీ అయిదింటిని పంచక్షేపములని చెప్పినారు. ఇక్కడ రాగభయక్రోధాలు ఆ పంచక్షేపాలకు ఉపలక్షణంగా చెప్పబడినవి. ఈ మూడింటిద్వారా ఆ అయిదింటిని గ్రహించాలి అని అర్థం.

ద్వేషానికి బదులు క్రోధము చెప్పబడింది. అభినివేశానికి ప్రతిగ భయము చెప్పబడింది.

రాగము సుఖములము. “ఫలానా వ్యక్తితో, ఫలానా వస్తువుతో నాకు సుఖం కలుగుతుంది” అనే రంజనాత్మక సంస్కారం చిత్తంలో కలిగితే అది రాగం.

ద్వేషము దుఃఖములము. దుఃఖము కలుగుతుందనే జ్వలనాత్మక సంస్కారం చిత్తంలో కల్గినపుడు అది ద్వేషము. అదే క్రోధము.

యోగశాస్త్ర పరిభాషలో భయాన్ని అభినివేశమంటారు. దేహతాదాత్మ్యము అనగా “దేహమే నేను” అనుకొన్నప్పుడు భయం తప్పదు. భయము - క్రోధము పరస్పరం దగ్గరి వస్తువులు.

ఈ మూడింటికి మూలం అస్మిత. “అస్మిత” అనగా పరిచ్ఛిన్నభావం కల్గివుండడం. దానికి మూలం అవిద్య. అవిద్య అంటే తన యథార్థ స్వరూపాన్ని తాను తెలియకుండా వుండుట.

అవిద్యతో అస్మిత, అస్మితతో రాగద్వేషాలు. అభినివేశము, అజ్ఞానికి యివి వదలని పరంపర. స్థితప్రజ్ఞానికి అవిద్యలేదు. ఎందుకో “ఆత్మన్యేవాత్మనా తుష్టుడు కాబట్టి, ఆత్మజ్ఞానపరిపూర్ణుడు కాబట్టి, అవిద్య లేదు. కాబట్టి అస్మిత కాని, రాగంకాని, ద్వేషంకాని, అభినివేశము (భయం) కాని, వుండే వీలేదు. కాబట్టి ముఖ్యంగా సాధకుడు అవిద్యానివృత్తికి ప్రయత్నం చేయాలె.

వీతరాగ భయక్రోధుడు స్థితప్రజ్ఞుడు. రాగమనగా ఆసక్తి. ఆశ. ఆశవుండే చోట ప్రక్కన్నే తప్పక భయమూ వుంటుంది. విరాగముండేచోట అభయం వుంటుంది. “వైరాగ్యమేవాభయం” అని భర్తృహరి సూక్తి.

శ్లో॥ ఆశా యా యే దాసా స్తే దాసా స్సంతి సర్వలోకస్య ।

ఆశా యేషాం దాసీ తేషాం దాసాయతే సర్వలోకః ॥

“ఆశకు దాసుడు లోకానికంతా దాసుడు. ఆశను దాసిగా చేసుకుంటే వానికి లోకమంతా దాసత్వం చేస్తుంది అని ఆ సుభాషితానికి అర్థం.

ఒక గృహస్థుడు క్రొత్తగా యిల్లుకట్టి నూతనగృహప్రవేశోత్సవం చేస్తున్నాడు. ముహూర్తం రాత్రిపూట. కొద్దిగా వెన్నెలకాలం. ప్రవేశోత్సవం జరిగాక బ్రాహ్మణులకు దక్షిణలు యిస్తున్నాడు. దక్షిణ తలా ఒకరూపాయి తీసుకొన్నవాడు మళ్ళీ వచ్చి తీసుకోకుండా ఒక పనిచేశాడు. ఇంటి కాంపాండు లోపలికి అందరినీ రమ్మన్నాడు. తాను గేటుదగ్గర నిలబడి దక్షిణ యిచ్చి బైటికి పంపిస్తున్నాడు.

ఒక బ్రాహ్మణునికి ఇంకొక రూపాయి మీద ఆశ పుట్టింది. రాత్రిపూట కదా! ప్రాకారం గోడచుట్టూ తిరిగి చూచాడు దారి లేదు. గోడెక్కి మెల్లగా దుమికాడు. ఆ లోపల పూలచెట్టుపాదికి దండిగా కంప వేసివుండినాడు. బ్రాహ్మణుడు కంపలో పడ్డాడు. ఆ గజిబిజికి దొరికిపోయాడు. యజమాని చూచి “శాస్త్రులుగారూ! ఏమిటీ ఆభాస!” అన్నాడు. శాస్త్రులవారు పండితుడు కవి కూడ. ఆశుకవిత్వం చెప్పేశాడు.

శ్లో॥ క్షుత్త్రదాశా స్త్రయో భార్యా మయి తిష్ఠంతి నాన్యగాః ।

తాసామంత్యాప్రియతమా తస్యాః శృంగార చేష్టితా ॥

“అయ్యా! నాకు ముగ్గురు భార్యలు. నన్ను వదలిపెట్టరు. నిత్యానపాయినలు. ఎవరా! ఆకలి,

దప్పిక, ఆశ. చివరామె అత్యంతం ప్రియురాలు. ఆమెకొఱకు చేసిన శృంగారచేష్ట యిది.”

“ఎద్దు చచ్చినా వాత బాగుందన్నట్లు - “కంపలో పడినా కవిత్వం బాగుంది. తె”మ్మని మరో రూపాయి యిచ్చి పంపాడు.

స్వప్నంలో వలె దృక్పూర్వపమైన ఆత్మ తప్ప తక్కిన దృశ్యమంతా మిథ్య అనే నిరూఢజ్ఞానం కలవాడు కాబట్టి స్థితప్రజ్ఞునికి దేనిమీదను రాగం వుండదు. రాగం బుద్ధిని వికృతం చేస్తుంది. రాగవంతుడు స్థితప్రజ్ఞుడు కాలేదు. ‘రాగో లింగ మబోధస్య’ అని సురేశ్వరుల సూక్తి. రాగం అజ్ఞాన చిహ్నం. వస్తువుయొక్క మిథ్యాత్వ మెరిగిన స్థితప్రజ్ఞుడు రాగరహితుడు. “వస్తువు మిథ్య” అని తెలిసినాక ఆ వస్తువుపై ఆసక్తి వుండదు. రూపాయి చెల్లని రూపాయి అని తెలిస్తే దాచిపెట్టుకొంటాడా? అయితే కొంతమంది అలాంటి చెల్లనిరూపాయలను దొంగనోట్లను దాచిపెట్టుకొనే పుణ్యాత్ములూ వుంటారు. ఎందుకోసం? సందు దొరికినప్పుడు మాబోటి స్వాముల వాళ్ళకు దక్షిణలుగా అర్పించేకోసం.

“వీతరాగ భయక్రోధః” రెండవది భయం. గీతావిద్యార్థికి అభయము ప్రథమగుణము. (నిర్భయుడవు కమ్ము) అనేది శ్రీ వివేకానందస్వాములవారి బావుటా. భయస్థుని బ్రతుకు దిన దిన గండం నూరేండ్లు ఆయుష్షు. సాధకుని ప్రగతిని భంగం చేయుటకు భయం పంటి చెడ్డవస్తువు మరొక్కటి లేదు. మా గీతావాణి ఒకానొక విశేషసంచికలో (జనప్రియగీతోపన్యాస వ్యాసాలలో) ఒక చోట ఒక చిన్న కథ వుంది. ఒక సాధువుగారు గ్రామానికి వెలుపల కుటీరం వేసుకొని తపస్సు చేసుకొంటున్నాడు. కాలక్రమేణ ఆయనకు సూక్ష్మశక్తులను దర్శించే సిద్ధి సిద్ధించింది. ఒకనాడు వేకువనే ఒకశక్తి ఆ గ్రామంలో ప్రవేశిస్తూంటే చూచి పిలిచి “నీవెవరు ఎందుకు పోతున్నావు” అని అడిగాడు.

నేను కలరాదేవతను. ఈ వూళ్ళో నా పాలిటికి పదిమంది రావాలె. ఇది విధిశాసనం. పని తీర్చుకొనిపోతూ కనపడ్తా నని అనింది. అట్లే కనపడింది.

“ఎంత మందిని తీసుకొన్నావ్” సాధువడిగారు.

“పదిమందినే - చెప్పినట్లే” కలరా దేవతమాట. ‘భీ’ అబద్ధం. కలరాతో నూరుమంది చచ్చినారని అందరూ అంటున్నారే” “స్వామీ! నిజంగా నేను తీసుకొనింది పదిమందినే. తొంబై మంది భయంతో చచ్చారు.”

కలరా కంటే కలరాభయం చెడ్డది. భయం బుద్ధిని విహ్వలం చేస్తుంది. భయం వుండేవాడు స్థితప్రజ్ఞుడు కాలేదు.

“వీతరాగభయక్రోధః” - క్రోధ మనగా కోపము. “కోపము పాపము” అని పెద్దవారి ప్రవచనము. కోపి చేయనిపాపము వుండదు. కోప మొక పిచ్చి. కోపావేశంతో తల్లి బిడ్డకు పాలిస్తే ఆ పాలు విషమై బిడ్డ చచ్చిందని యేదో పత్రికలో చదివాను. కోపము చండాలుడు. చండాలుని తాకినప్పుడు స్నానం చేస్తే దోషపరిహారం అంటారు. అట్లే “కోపం వచ్చినప్పుడు కూడ స్నానం చేస్తే తాపపరిహారం కొంతకల్గుతుందని శ్రీశివానందస్వాములవారు చెప్పినట్టు గుర్తు.

ఒక బ్రాహ్మణుడు గంగానదిలో స్నానం చేసి బైటికి వచ్చినాడు. ఆ గంగలోనే ఒక చండాలుడు పైవైపున స్నానం చేసి వాడూ గట్టెక్కాడు. “చండాలుని స్పర్శ అయింది” అని తిట్టుకుంటూ ఆ బ్రాహ్మణుడు స్నానానికి గంగలో దిగాడు. “నాకూ కోపచండాలుని స్పర్శ అయింది స్నానం చేయా” అని అంటూ వాడూ గంగలోకి దిగాడు. వీడు జాతి చండాలుడైతే, వాడు కోపచండాలుడు.

కబీరుదాసు యింటికి ఫకీరు వచ్చాడు. అదే సమయానికి కావాలనే కబీరుదాసు యింటిబైట పందిని కట్టేశాడు. పందిని చూస్తూనే ఫకీరుసాయబు అగోగగుగ్గిలమై మండి “అరే! కాఫిర్! బైట “హరామ్”ను కట్టేశావే” అని అడిగాడు. వాళ్ళభాషలో హరామ్ అంటే పంది అని అర్థం- “కోపము” అని కూడ ఒక అర్థం. కబీరు అన్నాడు. “అయ్యా! నేను బైటకట్టేస్తే నీవు లోపలనే కట్టేసుకున్నావే.” ఆ మాట ఆ ఫకీరుకొక బోధనాపఠమైంది. క్రోధం బుద్ధికి క్షోభ కల్గిస్తుంది. క్రోధముండేవాడు స్థితప్రజ్ఞుడు కాలేదు.

స్థితప్రజ్ఞు డెట్టివాడు? “వీతరాగభయక్రోధుడు” వీతరాగుడు కాకపోతే విగతస్పృహుడు కాలేదు. భయము, క్రోధము తొలగకపోతే ఉద్వేగం నశించదు. ఉద్వేగము, స్పృహ వదలకపోతే స్థితప్రజ్ఞుడు కాలేదు.

‘స్థితధీర్మునిరుచ్యతే’ ఆ స్థితప్రజ్ఞునికి “ముని” అనే మరోపేరూ వుంది. ‘మునిస్సంలీనమానసః’ మనస్సెవనికి అణగి మణగి వుంటుందో వాడు ముని. లక్షణాన్ని బట్టి పెట్టినపేరు. నక్షత్రాన్ని బట్టి పెట్టిన పేరు కాదు. ఎంతమందో “మునెయ్య మునెమ్మ” అని పేర్లు పెట్టుకొంటారు. వట్టి అధిక ప్రసంగులు, చపల చిత్తులుగా వుంటారు.

కామ క్రోధములను నిగ్రహించినవాడు నిజమైన సుఖవంతుడు

ఈ పేజీ స్థలదాతలు : ఒంగోలు శేషగిరి రావు సావిత్రిమ్మ గారల జ్ఞాపకార్థం

కుమారుడు సుబ్రహ్మణ్యం గారు

వ్యావహారికాంధ్ర
మహాభారతం
భిష్మపర్వం

-శ్రీ పురిసండా లిష్టలస్వామి

మూడో ఆశ్వాసం -పదవ రోజు

“నువ్వు కొడితే నేను నవ్వుతాను”

భీష్ముడికి ఎదురుగుండా రథం వురికించాడు శిఖండి. క్రూరమైన బాణాలు మూడు తీశాడు. దుసెళ్ళిపోయినట్టు భీష్ముణ్ణి కొట్టాడు.

“శిఖండినీ” మొహం తిప్పేసుకుని నవ్వుతూ అన్నాడు భీష్ముడు - “నీ మదంకొద్దీ నువ్వు మూడు కాదు, మూడుకోట్లన్నా కొట్టు, నవ్వుతాను, కాని కోపం రాదు నాకు. నామీద పగవట్టి మొగాడయిన ఆడదానిమీదా నేను చెయ్యిచేసుకుంటాను!” అన్నాడు.

“ఏమయినా సరే, ఇవాళ పోనివ్వను నిన్ను” తోకతోక్కిన తాచులాగ కస్సుమంటూ అన్నాడు శిఖండి. “రాజులందరినీ వోడించావు. అంత పరశురాముణ్ణి టకటకలాడించావు. హూఁ ఏంలాభం! నాముందు గాజులు తొడిగించుకుంటున్నావు! నామీద చెయ్యిచేసుకుంటే నేం, పెడమొహం పెట్టుకుంటే నేం, నిన్నుమాత్రం ఇవాళ వొదిలిపెట్టను. భీష్మా! నేను ఎవ్వరైతే నేం, నా చేప చూద్దువుగాని. నీరక్తం బొట్టుపెట్టుకుంటాను. నీఅంతు చూసి మరీ వొదిలిపెడతాను” అంటూ మరో అయిదుబాణాలు అతడిమీద నాటించాడు.

“ఇవాళ శిఖండి సంగతి విపరీతంగా వుంది” చకితుడవుతూ అనుకున్నాడు అర్జునుడు. “భీష్ముడి తుదిఘడియలు దగ్గిరపడడంతోనే దైవదత్త మైన ఉత్సాహం ఆవేశించిందేమో ఇతణ్ణి! అంచేత ఇలా అంటున్నా డితడు.”

“ఊరికే బిగిరి ప్రయోజనమేమిటి బావా!” శిఖండిని రెచ్చగొడుతూ అన్నాడు అర్జునుడు - “అనడం సులభమే. అన్నంతా చెయ్యకపోతే మాత్రం నవ్వులపాలవుతావు. అయితే పరవాలేదులే. నేనంటావుంటే సిగవువ్వయినా వాడదు నీకు. జంకకు. చేవకొద్దీ తగలనియ్యి భీష్ముణ్ణి” అన్నాడు.

పెడమొహం పెట్టుకుని మరోతట్టు రథంపోనిచ్చాడు భీష్ముడు. ఆవెళ్ళడం వెళ్ళి పాంచాలసేనమీద విరుచుకుపడ్డాడు. భీష్ముడు అటు తప్పుకోగానే అవకాశం దొరికింది పాండవసేనకి. అర్జునుణ్ణి ముందు పెట్టుకుని కౌరవసేన నురుమాడడం లంకించుకుం దది. తట్టుకోలేక పోయింది కౌరవసేన. మెల్లిమెల్లిగా వెనకడుగు వెయ్యడం మొదలెట్టింది.

దుర్యోధనుడు భీష్ముడిదగ్గరికి పరిగెత్తాడు. “మనసేనలు మంట గలిసిపోతూవుంటే నువ్వు పెడమొహమేసుకు వచ్చేశావు!” అంటూ లబో దిబో మన్నాడు.

“విచారించకు” సముదాయిస్తూ అన్నాడు భీష్ముడు - “రోజూ పదివేలమందిని చంపుతానని మాట ఇచ్చాను నీకు. ఈపదిరోజులూ నాప్రతిజ్ఞ నేను నెరవేర్చుకున్నాను. నీ అన్నం తిన్నందుకు నీరుణం తీర్చుకున్నాను. ఇకమీద బలం సన్నగిల్లిపోతోందనే అనిపిస్తూ వుంది. మహారాజా! ఇవాళసంగతి చూస్తే నన్ను పాండవులన్నా చంపాలి. నేను వాళ్ళనన్నా చంపాలి. రెండిటిలో ఏదో వొకటి తప్పదు. అయితే దైవబలం కలవాళ్ళు పాండవులు. మానవమాత్రులు వాళ్ళని గెలవలేరు. అయినా నాచేతిబలమేదో కాస్త చూపిస్తాను చూడు” అంటూ చివ్వున లేచాడు. పొగలేని అగ్నిహోత్రుడిలా అవుపించాడు. జ్వాలల్లాంటి బాణాలు విరజిమ్మాడు. ప్రాణాంతకమయింది పాండవులికి. ఆయనదిక్కు తేరిచూడడమే కష్టమయిందివాళ్ళకి. భీష్ముడి ఆసరాతో నీకొడుకులూ విజృంభించారు. కన్ను మూసి కన్నుతెరిచేలోపల వందలూ వేలూ శత్రువుల శిరస్సులు దుళ్ళగొట్టారు.

దాంతో పాండవులూ నలిరేగిపోయారు. పాంచాల యాదవ మత్స్య పాండ్య కేకయసేనలు శివమెత్తిపట్టు మనసేనలమీద పడ్డాయి. ఘోరంగా హోరెత్తిపోయింది రణరంగం.

“కలబడూ” శిఖండిని రెచ్చగొడుతూ అన్నాడు అర్జునుడు - “భీష్ముడికి భయపడకు. నేనున్నాను. భయమెందుకూ! బాణాలు కుమ్మరించి లిప్తలో అతణ్ణి చంపేస్తాను. ముందుకి వురుకు” అంటూ తొందరచేసేశాడు.

“యావన్మందీ భీష్ముడిమీద విరుచుకు పడండి” అర్జునుడు శిఖండితో అన్న మాటలు విని పాండవమహాయోధులందరినీ హెచ్చరించాడు ధృష్టద్యుమ్నుడు - “అర్జును డున్నాడు. మనం జంకవలసిన పనిలేదు” అంటూ సింహనాదం చేసి విసురుకుంటూ ముందుకి వురికాడు.

ధర్మరాజూ, భీముడూ, నకులుడూ, సహదేవుడూ అభిమన్యుడూ, ద్రౌపదికుమాళ్ళూ, ద్రుపదుడూ, విరాటరాజూ, సాత్యకీ, చేకితానుడూ, ధృష్టకేతుడూ, కేకయులూ, మగధ సహదేవుడూ ఈ యావన్మందీ తమతమ సేనలతో భీష్ముడిమీదికి దాడితీశారు. మనవాళ్ళు అశ్వత్థామా, భూరిశ్రవుడూ, కృతవర్మా, కృపాచార్యులూ, సుదక్షిణుడూ, వికర్ణుడూ, దుర్ముఖుడూ, వివింశతీ, చిత్రసేనుడూ మొదలైన పేరుపడ్డ యోధులు పరిగెత్తి, భీష్ముణ్ణి వెనకపెట్టి శత్రువులతో కలబడ్డారు. దారుణమైన సంకులసమరం జరిగిపోయింది. అదిచూసి తమ అనిమిషత్వం (రెప్పలు పడకండా వుండడం) సార్థక మయిందనుకున్నారు ఆకాశంమీద దేవతలు.

పూనికపట్టి శిఖండిని ముందుపెట్టుకున్నాడు అర్జునుడు. మనసేన తప్పించుకుంటూ భీష్ముడిమీదికి తరుముకుంటూ వచ్చాడు.

శ్రీసత్యానంద జీవిత చరిత్ర

డా॥ చీమకుర్తి వేంకటేశ్వర రావు, ఎమ్.ఎ., పిహెచ్.డి.,

శ్రీసత్యానందాశ్రమ ఆస్థాన పండితులు, ఇనమడుగు

శ్రీబ్రహ్మానంద స్వాముల వారు తమ తొలిపలుకులలో మహర్షులవారి గొప్పతనాన్ని, వారితో తనకుగల అనుబంధాన్ని “గురుభక్తిని” తెలియజేశారు. మహాత్ముల ఉనికియే లేకున్న ప్రపంచమునకు గొప్ప ప్రమాదము సంభవించుననియు, మహాశిల్పి ఎటుల ఒక రాతిని సానములతో, సుత్తెలతో చెక్కిచెక్కి పూజనీయమగు విగ్రహముగ మలచునో, అటులనే మహాత్ములు తమను ఆశ్రయించిన వారిని అత్యద్భుతముగ సంస్కరించి, తమంతటివారిని తయారొనర్చు చున్నారు. అని మహనీయుల మహత్తుని తెలిపారు. శ్రీ సత్యానంద మహర్షుల వారి జీవితాన్ని వివరిస్తూ శ్రీ బ్రహ్మానంద తీర్థ స్వాములవారు ఇలా సెలవిచ్చారు. శ్రీవారు సర్వరంగముల వారికి గొప్ప ఆదర్శపురుషులైనట్లు స్పష్టము.

మన శ్రీ సత్యానందమహర్షులవారు 1932 సం॥ ఫిబ్రవరి 5వ తేదీ శుక్రవారము నాడు జితేంద్రియులును, అంతర్ముఖులును, ఆత్మారాములును అగు శ్రీరమణమహర్షుల వారిని సందర్శించి వారి దివ్యానుగ్రహమును పొంది అరుణగిరి గుహలలో, తిరుమల గుహలలో ఉగ్రతపం బొనర్చిరి. 1934 సం॥ అక్టోబరు 17వ తేదీ విజయదశమినాడు పరమ పవిత్రమును, చరమాశ్రమమును అగు సన్న్యాసాశ్రమమును స్వీరించిరి. 1934 సం॥ నుండి 1944వ సం॥ వరకు 10 సంవత్సరములు శ్రీ సత్యానందాశ్రమమునందలి ధ్యాన మందిరములో ఘోర తపంబొనర్చి ఆత్మసిద్ధినిబడసిరి. 1934 సం॥న స్థాపింపబడిన శ్రీ సత్యానందాశ్రమము ఏబది సంవత్సరముల జీవితమును పూర్తి చేసుకొని స్వర్ణోత్సవమును జరుపుకొనుచుండుట ఆశ్రమ చరిత్రలో శాశ్వతముగ సువర్ణాక్షరములతో లిఖింపదగిన విశిష్టాంశము. శ్రీబ్రహ్మానంద తీర్థ స్వాముల వారు శ్రీ సత్యానంద మహర్షులవారి తపోజీవితాన్ని వివరించి ఆశ్రమములోని ఆధ్యాత్మికవాతావరణాన్ని, ఏబది సంవత్సరముల కార్యక్రమముల విశిష్టతను వివరించారు.

ఈ పేజీ స్థల దాతలు : “అశేష అంతు లేదు, సంతృప్తికి సరియైన శాంతి లేదు”

శ్రీమతి డా॥ పి. పద్మావతిగారి పాత్రుడు పచ్చపాల వెంకట సిద్ధార్థ, చెన్నై

మహాభారత కథలు-1

పూర్వము ధృతరాష్ట్రుడు, పాండురాజు, విదురుడు అనే ముగ్గురు అన్నదమ్ములు వుండేవారు.

పెద్దవాడు గ్రుడ్డివాడు, రెండవ వాడు పాండువ్యాధి సోకినవాడు, మూడవవాడు విదురుడు అరోగ్యవంతుడు, బుద్ధిమంతుడు.

అన్నదమ్ములు ముగ్గురిలోను చిన్నవాడయిన విదురుడు. నీతికోవిదుడు, ధర్మపరుడు, అమిత విద్యావంతుడు, దైవభక్తి కలవాడు.

ధృతరాష్ట్రుని భార్యపేరు గాంధారి. వీరికి నూరుమందికొడుకులు పుట్టినారు. వారే కౌరవులు పాండురాజుకు భార్యలు ఇద్దరు. మొదటిభార్య కుంతీదేవి. రెండవ భార్య మాద్రీదేవి. వీరిద్దరికికలసి ఐదుగురు కుమారులు జన్మించినారు. వీరినే పాండవులు అని పిలుచుచుందురు.

ఆమూడవవాడు విదురుడు. ఇతనికి కూడ పెళ్ళి అయినది కాని పిల్లలు లేరు. అన్నదమ్ముల పిల్లలకొరకు జీవితమంతా వారికి సేవలుచేస్తూ, సలహాలిస్తూ మంచిచెడ్డలు తెలుపుచు కాలంగడుపు చుండెడివాడు.

విదురుడు నలుగురికి న్యాయము చెప్పగల సమర్థుడు. చిన్నతనము నుంచి దేవునికథలన్న దైవ పూజలన్న, అతనికి మక్కువ ఎక్కువ. విదురుడు ధర్మాధర్మములు ఎరిగినవాడు. అందుకు ఒక పూర్వగాథకు సంబంధించిన ఒకచిన్నకథ వున్నది.

అనగనగా ఒకరాజ్యము. ఆ రాజ్యమునకు దగ్గరలో ఒక అరణ్యప్రాంతము వుంది. అచ్చట ఒక ముని ఆశ్రమవాటికకలడు. ఆ ఆశ్రమము నందు మాండవ్యమహర్షి తపస్సుచేసుకొను చుండెడివాడు. ఒకరోజు కొందరు దొంగలు రాజుగారి ధనము దొంగలించినారు. తరువాత వారు ముని ఆశ్రమంలోకి వెళ్ళిదాగినారు. రాజభటులు దొంగల కొరకు అడవి అంతా గాలించినారు. చివరకు ఆశ్రమములోకి వెళ్ళి దొంగలను పట్టుకొన్నారు. పిదప తపస్సు చేసుకొనుచున్న ముని దగ్గరకెళ్ళి “ఓ మహర్షి! నీవు నిజమైన మునివేనా! ఈ దొంగలకు నీకు ఏమిటి సంబంధము”. అని అడిగినారు.

రాజ భటులు ఎంత సేపు అడిగినా ఎన్నిమార్లు పలుకరించినా బెల్లంగొట్టిన రాయివలె ముని పలకకుండ మౌనం వహించినాడు. అంతట రాజభటులు ఇతడు దొంగల నాయకుడని మునినిపట్టి బంధించి రాజుకు అప్పజెప్పినారు.

ఈమహర్షి రాజుగారి మునిగి ప్రార్థనచేర్చి వ్రేళ్ళు, చేతులుగూడ నీ సమాధానం ఈనందున శ్రీమతి డా॥ పి. పద్మావతిగారి దాహిత్రుడు పిలగాని వెంకట తుషార్, బెంగళూరు

మునిని కొరతవేయమని రాజభటులకు ఆజ్ఞాపించినాడు. రాజాజ్ఞ ప్రకారము రాజభటులు మునిని కొరత వేసినారు.

“మౌనము అన్నివేళలపనికిరాదు”

ముని కొరత వేసినందున కొంత సమయం గడిచిన పిదప బాధపడిబాధపడి పిదప ప్రాణాలు విడచి యమలోకమువెళ్ళినాడు.

అక్కడ యమధర్మరాజుతో ఇలా అన్నాడు “ఓయీ! యమ ధర్మరాజా! నీవు ధర్మాధర్మములు తెలిసినవాడివి. నేను యమలోకము వచ్చుటకు నేను చేసిన పాపమేమి” యని ప్రశ్నించాడు”. అంతట యముడిట్లనియె.

“ఓ ముని పుంగవా! నీవు చిన్నతనములో తూనీగలను పట్టి కొరత చేసినావు అందువలన నీకు కూడ కొరత వేయుటవలననే ప్రాణములు పోవునట్లు మాచిత్రగుప్తుని పుస్తకంలో వ్రాసివున్నది” అనెను.

“అటులైన నా మాటకూడ కాస్త అలకించుము. చిన్ననేరమునకే నీవు నన్ను యమలోకమునందు బాధింపదలచితివి కావున మరుజన్మలో నీవు భూలోకమందు శూద్రస్త్రీకి కుమారుడివిగా జన్మింతువుగాక” అని శాపమిచ్చినాడు.

ఆ శాపవశంబున యమధర్మరాజు విదురుడుగా జన్మించినాడు. విదురుడు ప్రతినిత్యం ఉదయం సాయంత్రం సంధ్యలందు దైవపూజలు మాత్రం మరచేవాడుకాదు. అందువలన హస్తినాపురవాసులందరు విదురుని పూజ్యభావంతో చూసేవారు.

మంచివారికి ప్రజలలో తప్పక మన్నన లభిస్తుంది.

ధృతరాష్ట్రుని కుమారులకు, పాండురాజు కుమారులకు ఒకసారి జూదంలో పోటీపడినది. ఆపోటీ యందు పాండవులు ఓడిపోయినారు. సర్వం పోగొట్టుకొని అడవుల పాలైనారు.

అడవులందు వారి బాధలు చూసి వారికి రాజ్యములేదని కనీసం ఐదుగురికి ఐదూళ్ళుఅయినాసరే యిప్పించుదామని ఉద్దేశ్యంతో శ్రీకృష్ణుడురాయబారిగా ధృతరాష్ట్రుని దగ్గరకు వెళ్ళాడు. అతనితో ఎన్నో మంచిమాటలు చెప్పినాడు. యుద్ధం వద్దని, ఇరువురికి పోరు మంచిదికాదని జననష్టం ప్రాణనష్టం కలుగుతుందని హెచ్చరించినాడు. అతడు వినియు కుమారులకు సచ్చెప్పలేక పోయినాడు.

మొదటిదినము రాయబారమునకై శ్రీకృష్ణుడు అంతఃపురంలో ప్రవేశించగానే అతనికి అనేకమైన రాచమర్యాదలు చేసినారు. కానీ శ్రీకృష్ణుడు అప్పుడే దుర్యోధనునితో ఇలా అన్నాడు.

“నేను మీ అతిథినే అయినా మీ అతిధ్యం స్వీకరించుటకురాలేదు. నాపని పూర్తిచేసుకొని నేను వెళ్ళుతానని మీసత్కారాలకు మీ సన్మానాలకు యిష్టపడి నేను యిచ్చటికి రాలేదు. ధర్మపరులైన

పాండవులను నిత్యం ద్వేషించేవారికి నేనూ శత్రువునే, శత్రువు యింట భోజనం చేయుట తెలివిగలవాడికి తగదని పెద్దలు చెప్పెదరు. అందువలన నేను విదురుని ఇంటికివెళ్ళి భోజనం చేసి తిరిగివస్తాను.” అనిచెప్పి శ్రీకృష్ణుడు విదురుని ఇంటికి వెళ్ళాడు.

శత్రువు ఇంట భోజనం చేయుట ప్రాణహాని

శ్రీ కృష్ణుడు అంతటివాడు తన ఇంటికి విందుకురావడము విదురునికి పరమానందమైనది. శ్రీకృష్ణుడు అల్లంతదూరంలో వుండగానే ఎదురుగా వెళ్ళి వినయంతో నమస్కరించాడు. అతడు నడచివచ్చేదారిలో పూలుపరచాడు. విదురుని ఇంటికి స్వయముగా భగవంతుడైన శ్రీకృష్ణుడు నడచివచ్చాడంటే అది అతడు చేసుకున్న పూర్వజన్మ సుకృతము.

కొండంత దేవునికి ఏమి పెట్టాలో తెలియక తికమకపడుతుండగా చూచి శ్రీకృష్ణుడు ఇలా అన్నాడు.

“విదురా! ప్రీతితో నాభక్తులు ఏమిపెట్టినా నేను తృప్తిగా ఆరగిస్తాను. ఆలస్యంచేయకు నాకు ఆకలిగావున్నది”. అన్నాడు కృష్ణుడు.

వెంటనే భక్తిపారవశ్యంచేత పశ్యెంలోని అరటిపళ్ళను తీసుకొని పై తొక్కను తీసి పండ్లను క్రిందవేసినాడు తొక్కలను మాత్రము దైవానికి అందించినాడు. అదే విధముగా అందించిన అన్ని తొక్కలను భగవంతుడు తృప్తిగా తిన్నాడు.

తీరామాస్తే పండ్లు క్రింద పడివుండుటచూసి విదురుడు అపచారం జరిగినదని గ్రహించాడు. వెంటనే “స్వామి నన్నుక్షమించండి. మీ కాంతివంతమైన ముఖారవిందాన్ని తిలకించిన మరుక్షణం నన్ను నేను మరచి పోయాను. ఆ పారవశ్యంలో యిట్టి అపచారంజరిగిపోయినది”. అన్నాడు విదురుడు.

భగవాన్ శ్రీసత్యానందమహర్షి సంచార సత్సంగ సమావేశము

2024 ఫిబ్రవరి 4వ తేది మొదటి ఆదివారము భగవాన్ శ్రీసత్యానంద మహర్షి సంచార సత్సంగ 472వ సమావేశము నిజామాబాద్ జిల్లా నందిపేట మం. అయిలాపురం శ్రీరామకృష్ణాశ్రమములో శ్రీరామకృష్ణానందతీర్థస్వామివారి ఆధ్వర్యములో జరుగును. కావున భక్తులందఱు పాల్గొని భగవదనుగ్రహమునకు పాత్రులగుదురు గాక!

-సంచార సత్సంగ కార్యదర్శి రంగు గంగారాం

సెల్ : 9849688069

ఈ పేజీ స్థలదాతలు : శీ||శే|| శ్రీ బండి లింగయ్యగారి జ్ఞాపకార్థము శ్రీమతి బండి సుమిత్ర

సర్వయ్యదంపతులు, శ్రీసత్యానంద వృద్ధాశ్రమము, శివసాగర్, నిజామాబాద్ జిల్లా

“విదురా! నేను చెప్పినట్లుగా, నా భక్తులు భక్తితో ఏమియిచ్చినను తీసుకుంటాను అవియేనాకు పంచభక్త్య పరమాన్నాలు, నీవుచింతించకు అనిచెప్పి” వెళ్ళుచుండగా రాయభారముగురించి కొన్ని మాటలు విదురుడు శ్రీకృష్ణనితో చెప్పాడు. “కృష్ణా! దుర్యోధనుడు ధర్మాన్ని లెక్కచేయడు మూఢుడు. నీవు చెప్పే మంచిమాటలు వానిచెవికి యింపుగూర్చలేవు. కర్ణుడు అతిసమర్థుడని అతని అహంకారం. వారికి చావుదగ్గరపడుతున్నది”.

“మృత్యువు దాపరించువేళ ఆపుటెవరితరముకాదు”

“నీవు ఆసభా భవనంలో చాలా జాగరూకతతో మసలాల్లి”. అన్నాడు విదురుడు. “విదురా! మంచి మాట చెప్పావు, నీవు వివేకివి, విద్వాంసుడవు. నేను చెప్పే మంచి మాటలు వారికి నచ్చకపోతే వారే అనుభవిస్తారు. ఎవరి కర్మకు ఎవరు బాధ్యులు! వంశనాశనం అవుతుందని, ప్రజాక్షయం రాజులకు మంచిదికాదని నేను హితవుచెప్పదలచాను. చెప్పడమే నాధర్మం. వినకపోతే వారి కర్మం. ఇప్పుడీప్రయత్నం చేయకపోతే నన్ను లోకం నిందిస్తుంది. అందువలన మరోమారుచెప్పిచూచి ప్రయత్నిస్తాను”. అని చెప్పి విదురుని ఇంటినుండి శ్రీకృష్ణుడు వెడలిపోయాడు.

భగవంతునికి మనం భక్తితో పత్రం, పుష్పం, ఫలం, తోయం ఏమైనా యివ్వవచ్చును. మనసు ముఖ్యంకాని పెట్టేపదార్థంకాదు. విదురుని కథవలన తెలియుచున్నది.

దైవభక్తివలన విదురుడు భగవంతుడైన శ్రీకృష్ణుని స్వయముగా తన ఇంటికి వచ్చునట్లు చేయగలిగాడు.

ఎక్కడ తన భక్తుడు వుంటాడో అక్కడికే భగవంతుడు వెళతాడు. గుడిసెలోనైనా, చెట్టు క్రిందనైనా, అడవిలోనైనా ఎక్కడున్నా సరే భక్తుని భగవంతుడు నిత్యం గమనించుతూ “గోవువెంట తిరుగు కోడెదూడవలె” వుంటాడనుటకు ఈ కథ ఉదాహరణగా చెప్పుకోవచ్చు.

బాలలూ! ఈ కథ చదివిన పిదప మీరు ఏమి గ్రహించారు. దైవభక్తి కలిగివుండాలి. భగవంతుడు తప్పక భక్తుని వెంటే వుంటాడు అనేకదా! నిజమే మరి.

నీతి :- దైవభక్తి కలవాడు పరమాత్ముని కృపకు పాత్రుడు కాగలడు.

ఈ పేజీ స్థలదాతలు : శ్రీ||శే|| శ్రీగాజంగి ఊరియ్య శ్రీమతి చిన్నమ్మగార్ల జ్ఞాపకార్థం
కుమారులు బాలయ్య డా|| రాజమల్లయ్య-వేంపేట

శ్రీమద్ భాగవత సప్తాహము

స్థలము : బలరాం ధర్మశాల, నైమిశారణ్యము

సీతాపూర్ జిల్లా, ఉత్తరప్రదేశ్.

తేది : 14-03-2024 నుండి 20-03-2024 వరకు

శ్రీవేదవ్యాసభగవానుని అనుగ్రహముతో భారతదేశములోని పవిత్ర పుణ్యస్థలమైన నైమిశారణ్యమునందు అష్టాదశ మహాపురాణములు, ఉపమహాపురాణములు సూతమహర్షి శౌనకాది మహర్షులకు గొప్ప సత్రయాగమునందు ఉపదేశించినాడు. మహాత్ములయొక్క గొప్ప తపశ్శక్తి అచట నిక్షిప్తమై యున్నది. ఈ పుణ్యస్థలములో భాగవత సప్తాహము జరుప నిశ్చయింపబడినది.

అట్టి పరమ పవిత్రమైన పుణ్యభూమిలో నివసించుచు భాగవతమును శ్రవణము చేయుటవలన మన జన్మ చరితార్థము అగునని మహర్షులవాక్కు. ఇటువంటి పరమ తపోభూమియందు వారము దినములు మనము గడుపుటకు, మహాత్ములద్వారా అమృతతుల్యములైన వాక్కులు వినుటకు మనకు సువర్ణావకాశము. మన పూర్వ పుణ్య సుకృత విశేషము.

1. నైమిశారణ్యమునకు వచ్చుటకు భక్తులు తమ స్థలములనుండి లక్ష్మీ కు టికెట్టు తీసికొన వలయును. మరియు లక్ష్మీ రైల్వే స్టేషను లేదా విమానాశ్రయము నుండి 100 కి.మీ. నైమిశారణ్యము. ఎవరికి వారే ప్రయాణము చేసి రావలసియుండును.

2. లక్ష్మీ చేరుటకు టికెట్టు 12-11-2023 నుండి రిజర్వు చేసికొనుటకు కౌంటరు ప్రారంభ మైనది.

3. లక్ష్మీ నుండి 21-3-2024 తేది తిరుగు ప్రయాణము రిజర్వు చేసికొనుటకు 2023 నవంబరు 21వ తేది నుండి ప్రారంభ మైనది.

4. వసతి మరియు భోజన సౌకర్యములకొరకు గతములో మాదిరిగానే ప్రతిఒక్కరూ ఎనిమిది వేలరూపాయలు 8000/- చెల్లించవలసియుండును.

5. విలువైన బంగారు వస్తువులు వెంట తీసుకొని రాకూడదు. ఎవరివస్తువులకు వారే బాధ్యులు.

6. ఒక పళ్ళెము, గ్లాసు, భగవద్గీత, జపమాల, అలితా సహస్రనామము, గదికి తాళము ఎవరికి వారే తెచ్చుకొనవలయును.

7. ఆధార్ కార్డు, జెరాక్స్ కాపీ, వ్యక్తి గత మందులు మీ వెంట తెచ్చుకొనవలయును.

8. కార్యక్రమములో అందరూ విధిగా పాల్గొనవలయును. వేరొకచోటికి వెళ్ళు భక్తులు నిర్వాహకులకు తెలియజేసి వారి అనుమతితో వెళ్ళవలయును.

కార్యక్రమములో పాల్గొను మహాత్ములు

1. ప.పూ. శ్రీ శ్రీహరితీర్థస్వాములవారు, శ్రీసత్యానందాశ్రమము, ఇనమడుగు
2. ప.పూ. శ్రీ కమలానందభారతీ స్వాములవారు, భువనేశ్వరీపీఠము, విజయవాడ
3. ప.పూ. మాతా శ్రీ శివానంద సరస్వతీ స్వామినివారు, శ్రీచైతన్యతపోవనము, తాడేపల్లి
4. ప.పూ. శ్రీ విరజానందతీర్థస్వాములవారు, శ్రీశివరామకృష్ణ తపోవనము, పడిగెల

కార్యక్రమము

ఉదయము : 6 గంటలకు తేనీరు

ఉదయము : 7 గంటలకు గీతాపారాయణము, షోడశోపచార పూజ

ఉదయము : 8.30 గంటలకు ఉపాహారము

ఉదయము : 9.30 గంటలకు భాగవత ప్రవచనము.

మధ్యాహ్నము : 1 గంటకు మహాప్రసాదము

సాయంకాలము : 4 గంటలనుండి 6 గంటల వరకు భాగవత ప్రవచనము

సంప్రదించవలసిన సెల్ నం. పోలిశెట్టి నాగేశ్వరరావు 9866905041, ఇనమడుగు

శ్రీరామకృష్ణ పరమహంస 9441400994, హైద్రాబాద్

గుఱ్ఱం విశ్వనాథ్ 9820287896, ముంబయి

శ్రీ సువందితతీర్థ మాతాజీ 9160065541 కిసాన్‌నగర్

**“పుణ్యతీర్థముల సేవించు, పుణ్యనదుల గ్రంథు పురుషుండే
పుణ్యపురుషుడు” భాగవతము**

ఆశ్రమపార్వలు

పోలవరం నాగేశ్వరరావు, కార్యదర్శి 9866905041

నిజామాబాద్ జిల్లా బాల్కొండ మం. కిసాన్ నగర్ శ్రీ గీతాభక్తజనాశ్రమ వజ్రోత్సవములు జరుపుటకు అచటి కార్యకర్తలు నిర్ణయించినారు అందుకు గాను ఒక సమావేశము శ్రీహరితీర్థ స్వాములవారి అధ్యక్షతన 4-11-2023న కిసాన్ నగర్ నందు జరిగినది.

ముంబయి వర్తి శ్రీమార్కండేశ్వర మందిరమునందు శ్రీగీతాసత్సంగసమితి ద్వారా ఏర్పాటు చేయబడిన గీతాజయంతి కార్యక్రమము 18-12-2023 నుండి 24-12-2023 వరకు సాంగ మంగళముగ జరిగినది. శ్రీ శ్రీహరితీర్థస్వాములవారి గీతపై దివ్యమైన ప్రసంగములు జరిగినవి. చివరిదినమున అన్నదానము విరివిగ జరిగినది. 23వ తేదీ 18 అధ్యాయములు పరాయణము పూజ హారతి మంత్రపుష్పము భక్తిశ్రద్ధలతో జరుపబడినది.

శ్రీసత్యానందాశ్రమమునందు గీతాజయంతి వైభవముగ జరుపబడినది. 18 అధ్యాయములు పరాయణము పూజ హారతి మంత్రపుష్పము భక్తిశ్రద్ధలతో జరుపబడినది. శ్రీకృష్ణపరమాత్ముడు అష్టోత్తరములతో అర్చన గావింపబడినది పాల్గొన్న భక్తులకు అన్నదానము విరివిగ జరుపబడినది.

25వ తేదీ సికిందరాబాద్ భగవాన్ శ్రీ సత్యానందమహర్షి గీతాశ్రమ 10వ వార్షికోత్సవము శ్రీహరితీర్థస్వాములవారి అధ్యక్షతన జరుపబడినది. అనేకమంది మహాత్ములు పండితులు భక్తులు పాల్గొని ఆనందించినారు.

26-12-2023న నిజామాబాద్ జిల్లా బాల్కొండ మం. కిసాన్ నగర్ భగవాన్ శ్రీసత్యానంద మహర్షి గీతాభక్తజనాశ్రమములో అత్యంత భక్తి శ్రద్ధలతో శ్రీదత్తజయంతి జరుపబడినది. అనేక మంది భక్తులు మహాత్ములు ఇందులో పాల్గొనినారు. అందరికి అన్నదానము విరివిగా జరుపబడినది.

2024 ఫిబ్రవరి 16,17,18 తేదీలలో కిసాన్ నగర్ ఆశ్రమ వజ్రోత్సవములు మహావైభవోపేతముగ జరుగునని తెలియజేయడమైనది. అందరూ పాల్గొని ధన్యులగుదురుగాక!

కార్తికమాస మంతయు శ్రీజగదంబాతారకేశ్వర స్వామివారికి లోకకల్యాణార్థము వివేష పూజలు జరిగినవి. వందలాది భక్తులు భక్తిశ్రద్ధలతో పాల్గొన్నారు. అన్నదానము విరివిగా జరిగినది.

ఆచార్య శ్రీహరి తీర్థస్వామివారి సంపాదకత్వమున శ్రీస్వామి ఆఫ్ సెల్ట్ విజయవాడలో ముద్రింపబడి ఇనమదుగు శ్రీసత్యానందాశ్రమమువారిచే ప్రచురింపబడినది. పిన్. 524137